

ॐ



ईशावास्यं इदं सर्वम्
12 जुलाई 2021

‘ मैत्री ’ के इस अंक में

वर्ष – 58, अंक – 7

12 जुलाई 2021

: संपादक-मंडल :

देवी, शीला, कंचन

: प्रकाशक :

चन्नम्मा हल्लिकेरी,
ब्रह्मविद्या-मंदिर, पवनार

: मुद्रण :

परंधाम मुद्रणालय
पवनार, वर्धा – 442111

: संपर्क :

‘मैत्री’, ब्रह्मविद्या-मंदिर, पवनार
(वर्धा) 442111
ज्योत्स्नाबहन – 9834373706

: वार्षिक चंदा :

200 रु.

: विदेश के लिए :

हवाई डाक – 1500 रु.
नेपाल, भूटान, बांग्लादेश – 1000 रु.
प्रति अंक : 20 रु.

www.vinobabhav.org
www.vinoba.in

विनोबा

4 प्रश्नोपनिषद्

7 ऋषि-तर्पण : लोकमान्य तिलक [1].

13 वी आर सेवन

10 सर्वभूतहृदय श्रीशुकदेवजी : गीता

14 रूपाखेडा गांव, सार्वजनिक... : धर्मपाल सेनी

17 उम्र का गणित : –

18 अटूट संबंध : द्वारको सुंदरानी

20 सर्वधर्म-समभाव : –

21 धामगंगा के तट पर : –

24 हे प्रभो ! : रवींद्रनाथ ठाकुर

25 मित्रों का स्मरण : –

26 श्रद्धांजलि : शैल चौहान

27 हल्दी और गौमूत्र से कैंसर का इलाज : –

28 आश्रम-वृत्त : नलिनी

31 सहज समाधि भली : मकरंद दवे

[मुखपृष्ठ – प्रो. संदीप वर्मा, हिंदी विश्वविद्यालय, वर्धा]

ध्यान की कसौटी निद्राजय में होनी चाहिए। अर्थात् इच्छा होते ही नींद आनी चाहिए। अपने को सुलानेवाली शक्ति अक्सर हममें नहीं होती। निद्रा अपने वश में होनी चाहिए। कुल विचार एक क्षण में रोककर जिस क्षण चाहे सो जाना, कोई मामूली बात नहीं। 'अब मैं सो जाता हूं,' यह कहकर सो जाना बड़ी बात है। उसका अभ्यास करने का मौका रोज भगवान हमें देता है।

वेद में निद्रा के लिए 'स्वाप' शब्द आया है। मराठी का 'झोप' शब्द इसी पर से बना हुआ है। स्वाप-स्वपिति का अर्थ है, अपने में लीन होना। निद्रा के लिए इतना आध्यात्मिक शब्द दूसरी भाषा में देखा नहीं।

उपनिषद् कहता है, संपत्ति यानी निद्रा। निद्रा में आत्मा ईश्वर से संपन्न होता है, इसलिए नींद बड़ी संपद् है।

गाढ निद्रा में बच्चा अपना बचपन, बूढ़ा अपना बुढ़ापा, स्त्री अपना स्त्रीत्व, पुरुष अपना पुरुषत्व भूल जाते हैं। मतलब, उस अवस्था में सब प्राणी सब प्रकार के भेदभाव भूल जाते हैं। गाढ निद्रा में, अपने मूल स्थान में परमेश्वर के पास पहुंचकर हमको परम आनंद प्राप्त होता है।

इसमें से हमें सीखना चाहिए कि जागृति में हम जितने भेदभाव भूल जायेंगे, उतने ही ज्यादा सुखी होंगे। ईश्वरकृत जो भेद हैं, उनको हम मिटा नहीं सकते और मिटाने की जरूरत भी नहीं है। मानवकृत कृत्रिम भेदों से मनुष्य को दुःख पहुंचता है, और नुकसान होता है। ये भेद जागृति में जितने ज्यादा मिटा सकते हैं, उतने मिटाने की कोशिश हमें करनी चाहिए।

विनोबा

प्रश्नोपनिषद्

विनोबा

[शिक्षा विभाग की संचालिका श्री. चित्रा नाईक के साथ -]

प्रश्न : अध्यात्म यानी क्या ? बच्चों को कैसे समझायें ?

उत्तर : मनुष्य का जो बाह्य रूप है, वह देह है। उसका जो अंतरंग है, वह है अध्यात्म ! वह क्या है ? वह गुण है। हमारे पूर्वजों के, पितामह के, पिता के गुण कौन-से थे, उन्हें आत्मसात् करें। कर्ण के पूर्वज उदार थे, इसलिए वह उदार बना। इस तरह अंतरंग का - अंदर का जो गुण है, उसे उठा लें। हरएक में उसके गुण का दर्शन करें। चित्र खींचना है तो किसी गुण का खींचे। जैसे कि शिल्पकला के द्वारा अच्छा गुण-प्रकाशन होता है। शांत, निर्भय - ऐसा शिल्प हो सकता है। कला द्वारा गुण-प्रकाशन करें। तो अंतरंग के गुण देखना, उसी को बोलना, उसी का उच्चारण करना, यह है अध्यात्म।

प्रश्न : शिक्षक का व्यक्तित्व प्रभावी कैसे होगा ?

उत्तर : अपना व्यक्तित्व-प्रभाव कैसे होगा, इसकी चिंता न करें। शिक्षक बच्चों के साथ काम करे, खेले, घुलमिल जाये। बच्चों को महसूस ही नहीं होना चाहिए कि उनको कुछ सिखाया जा रहा है। मैं कोई बड़ा व्यक्ति नहीं हूं, कोई विशेष व्यक्ति नहीं हूं, विद्यार्थियों में से ही एक हूं, इस तरह सोचें। सहजावयतु सह नौ भुनयतु। मां बच्चों के साथ काम करती है, काम करते-करते बच्चे बहुत

कुछ सीख जाते हैं। ऐसा सहज ज्ञान बच्चों को होना चाहिए।

प्रश्न : विद्यार्थियों का वृत्ति-विकास कैसे सधेगा ?

उत्तर : यदि शिक्षकों का वृत्ति-विकास हुआ हो तो विद्यार्थियों का वृत्ति-विकास सधेगा।

प्रश्न : हम सब भारतीय यानी एक हैं, यह भावना बच्चों में कैसे विकसित करें ?

उत्तर : हम सब भारतीय हैं, यह भावना तो बिलकुल मिनिमम (न्यूनतम) है। धर्म, जाति, पंथ, भाषा इत्यादि भेद नहीं चाहिए; हम उससे ऊपर भारतीय हैं। लेकिन वह भावना अब अपर्याप्त है। हम विश्वरूप मानव हैं - यह आज की जरूरी भावना है। अन्यथा मैं भारतीय, मैं झांबिया का, इस प्रकार हम एक-दूसरे से अलग हो जायेंगे। एक बार अनेक राष्ट्रों के राष्ट्रगीत एकत्र कर मेरे पास भेजे गये थे। उसमें झांबिया का गीत था - 'धन्य है यहां का मौसम, धन्य है यहां की हवा...'। उस हवा को पूछना चाहिए कि तुम कहां की हो ? भारत के लोग गाते हैं, 'सारे जहां से अच्छा हिंदोस्तां हमारा'। क्यों अच्छा है ? क्योंकि 'हमारा' है ! 'हमारा' महत्त्व का है ! यह भावना आज के युग में ठीक नहीं। भावना तो यह होनी चाहिए कि हम विश्वमानव हैं। वास्तव में इतना ही पर्याप्त नहीं है। वृक्ष-वनस्पति, पानी-मिट्टी, सब से ऐक्य है, इसका ख्याल, भान होना चाहिए।

[अ. भा. शिक्षा-सम्मेलन में - सन् 1969 -]

प्रश्न : शिक्षा के संबंध में मार्गदर्शन कीजिए।

उत्तर : आज शायद उत्तर भारत में तुलसीदास की रामायण जितनी पढ़ी जाती है आम जनता में, भाइयों और बहनों में, उतनी दूसरी कोई किताब पढ़ी नहीं जाती। लेकिन तुलसीदास को आपने वह अधिकार नहीं दिया था, जो आज शिक्षा-अधिकारी को है। शिक्षा-अधिकारी आज जो किताब तय करेगा, वह हर एक बच्चे को पढ़ना ही पड़ेगा। उसकी परीक्षा देनी पड़ेगी। और परीक्षा में फेल होगा, तो आगे उसकी प्रगति होगी नहीं। तुलसीदास की किताब लोग खूब पढ़ते हैं, इच्छा से पढ़ते हैं, लेकिन जबरदस्ती अपनी पुस्तक बच्चों से पढ़वाने की शक्ति तुलसीदास में नहीं है। वह अधिकार आपने दे रखा है शिक्षा-अधिकारी को। उससे बहुत नुकसान होता है देश का।

शिक्षा में तीन चीजें सीखनी चाहिए। एक है योग, दूसरा उद्योग और तीसरा सहयोग। ये शिक्षा के मुख्य तीन विषय हैं।

योग यानी चित्त पर कैसे अंकुश रखें, इंद्रियों पर कैसे सत्ता रखें, मन पर कैसे काबू पायें, जवान पर कैसे अपनी सत्ता पायें। यह योग का सच्चा अर्थ है। इन दिनों चित्त पर सत्ता रखना, चित्त अंकुश में रखना, स्थिर रखना, जिसको गीता स्थितप्रज्ञा कहती है, ऐसी स्थितप्रज्ञा की बहुत आवश्यकता है। पहले कभी जितनी नहीं थी, उतनी आज है। क्यों है ? क्योंकि आज रोजमर्रा सैकड़ों घटनाएं कान पर पड़ती हैं, आंख पर पड़ती हैं। चारों ओर से विचारों का आक्रमण होता है। जितना आक्रमण मनुष्य के दिमाग

जुलाई 2021

पर आज होता है, उतना पहले कभी नहीं होता था। क्योंकि साइन्स का जमाना आया है। ऐसी हालत में चित्त को शांत रखना, स्थिर रखना, काबू में रखना अत्यंत महत्त्व का विषय है। इसवास्ते स्थितप्रज्ञ-दर्शन की आज जितनी आवश्यकता है, उतनी पहले कभी नहीं थी। तो प्रज्ञा स्थिर करना योग का मुख्य विषय है।

शिक्षा का दूसरा विषय है, उद्योग। उद्योग में केवल चरखा हो या तकली हो, यह मेरा विचार नहीं। आधुनिक यंत्र भी हो, वर्कशॉप भी हो। लेकिन कुछ भी हो, खेती तो होनी ही चाहिए। श्यामवर्ण हिंदुस्तान का खास वर्ण है। हम श्यामवर्ण लोग हैं। भगवान कृष्ण का वर्ण श्याम था। श्यामसुंदर वगैरह शब्द प्रचलित हैं ही। कृष्ण शब्द का अर्थ है किसान, खेती करनेवाला। खेती करनेवाले शरीर का जो रंग होता है वह कृष्ण का वर्ण है।

एक शब्द वेद में आया है बार-बार, पंचकृष्टिः, यानी पांच किसान। उसका अर्थ यह है कि हर एक मनुष्य किसान है। खेती के साथ वह दूसरा काम करे। मान लीजिए, वह बुनकर है, उसे कहना कि आठ घंटे बैठे-बैठे तुम बुनते रहो, यह बिलकुल जुल्म है उस पर। आठ घंटे एक जगह बैठकर बुनते रहने को कहना यानी उसकी शक्ति को क्षीण करना है। लेकिन मान लीजिए, दो घंटे वह खेत में काम करे और छः घंटे बुने, तब तो उसका जीवन अच्छा होगा। ऐसे ही कोई दो घंटे खेती करे और बाकी समय अध्ययन करे तो उसका जीवन अच्छा होगा। प्रधानमंत्री भी दो घंटा खेती में लगायें और बाकी समय अपना काम करें प्रधानमंत्री का, तो क्या होगा ? उनका दिमाग ताजा रहेगा। और खेती के

साथ संबंध होगा तो उनकी प्रतिभा उज्ज्वल होगी। फिर, आज जितना सूझता है, उससे बहुत कुछ अधिक भी सूझ सकता है। इसलिए मैंने कहा कि हमारी समाजरचना, शिक्षा की रचना, व्यूहरचना ऐसी होनी चाहिए, शहर में विद्यालय हो तो भी, कि विद्यालय के साथ दो-तीन एकड़ का खेत जुड़ा होना ही चाहिए। बच्चों को और शिक्षकों को थोड़ी देर इकट्ठे होकर खेत में काम करना चाहिए।

एक हो गया योग। दूसरा हो गया उद्योग। तीसरा है सहयोग। इस सहयोग के अंदर सारा समाजशास्त्र, मानसशास्त्र इत्यादि आ जायेगा। लेकिन मुख्य वस्तु क्या होगी ? हमको सबको इकट्ठा जीना है। सहजीवन जीना है। सहजीवन में अनेक भाषाएं, अनेक प्रांत इत्यादि इत्यादि भेद सब खतम होना चाहिए। कल हमको किसी ने कहा, 'हम भारतीय हैं' ऐसी भावना होनी चाहिए, न कि हम 'महाराष्ट्रीय हैं,' 'गुजराती हैं,' 'तमिल हैं' इत्यादि। मैंने कहा, यह मिनिमम रिक्वायरमेंट (न्यूनतम जरूरत) है। 'हम भारतीय हैं', यह सबसे छोटी मांग है। मैक्सिमम (अधिकतम) नहीं, और ऑप्टिमम (इष्टतम) भी नहीं। यह कम से कम है। तो क्या जरूरी है ? जरूरी है 'विश्वमानवः'। 'हम विश्वमानव हैं' ऐसी भावना चाहिए।

हम आज गाते हैं भारत के गीत, प्रांतों के गीत। लेकिन वेद में पृथ्वी-सूक्त है, भारत-सूक्त नहीं। बाबा धर्माणां पृथिवीं विवाचसम्। यह पृथ्वी, हमारी मातृभूमि - इसमें अनेक धर्म हैं और विवाचसम् - अनेक वाणियां, अनेक भाषाएं हैं। अनेक भाषाओं से भरी और अनेक धर्मों से भरी हमारी पृथ्वी - इसवास्ते हमको समझना चाहिए कि हमको विश्वमानुष बनना चाहिए। इसी वास्ते बाबा ने उद्घोष निकाला 'जय

जगत्'। उससे कम चीज अब नहीं चलेगी। लेकिन मिनिमम अगर रखना है, कम से कम रखना है तो 'हम भारतीय हैं', यह ठीक है।

सहयोग में मानना होगा कि सारी पृथ्वी एक है। पृथ्वी के सारे मानव एक हैं। और केवल मानव ही नहीं, आसपास के पशु, पक्षी, प्राणी, वनस्पति - सब एक हैं। वाल्मीकि ने क्रौंच का वध होते देखा तो उन्हें कविता स्फुरित हुई। तो आसपास की सृष्टि के साथ भी एक होना चाहिए। ये चिड़ियां, ये कौएं - सबकी रक्षा होनी चाहिए। तुलसी की भी पूजा होनी चाहिए। यह भारत का पागलपन है। यह भारतीय पागलपन अत्यंत महत्त्व का है कि कुल मानव हम हैं; और उसके अलावा आसपास के जो प्राणी हैं, वनस्पति हैं, सब हम ही हैं। इतनी एकरूपता हमको आसपास की सृष्टि के साथ होनी चाहिए। यह आज के जमाने की, विज्ञान के जमाने की मांग है। क्योंकि विज्ञान ने क्या किया है ? सबको नजदीक लाया है। इसलिए सहयोग में प्राणियों का, जानवरों का, सबका सहयोग अपेक्षित है।

सहयोग के लिए क्या चाहिए ? गुण-ग्रहण करना चाहिए। मनुष्य के जो गुण हैं, वही उसके आत्मा का मुख्य स्वरूप है। इसवास्ते हमेशा गुण-ग्रहण करना चाहिए। इसको बाबा ने नाम दिया है गुणचुंबक वृत्ति। लोहचुंबक होता है। वह क्या करता है ? मिट्टी के अनेक कणों में लोहे के कण हों तो उनको खींच लेता है। उसका नाम है लोहचुंबक। वैसे हमको बनना चाहिए गुणचुंबक। मनुष्य में जो गुण-दोष पड़े होंगे, उनमें से गुण एकदम खींच लेना चाहिए। यह शक्ति अगर हममें हो तो सहयोग अच्छी तरह सधेगा।



ऋषि-तर्पण : लोकमान्य तिलक [1]

विनोबा

मनुष्य देव और पशु के बीचोंबीच खड़ा है। एक तरह से वह उनके बीच की संधि या उन्हें जोड़नेवाली कड़ी है। यह अनुभव पग-पग पर होता है कि अगर वह चाहे तो पशु से भी पशु बन सकता है; लेकिन थोड़ा ही क्यों न हो, संसार को यह भी अनुभव है कि अगर वह इच्छा करे, तो उसके अंदर देव बनने की शक्ति भी विद्यमान है। 'नर का नारायण' होना असंभव नहीं। यह बात आज तक अनेक महापुरुष अपनी कृति से दुनिया को दिखा चुके हैं।

आधुनिक समय का इसी तरह का एक उदाहरण लोकमान्य तिलक का है। जो मनुष्य अपने कर्तव्य का पालन कर देवकोटि में प्रतिष्ठित होते हैं, उन्हें वेदों ने 'कर्मदेव' की पदवी दी है। यह पदवी तिलक ने हम सबके देखते-देखते प्राप्त की है। उस प्रसंग का स्मरण तो अब भी ताजा है। पर सिर्फ स्मरण काफी नहीं है। स्मरण के साथ अनुकरण भी होना चाहिए।

आकाश के अवकाश में असंख्य तारे भरे पड़े हैं। दूरबीन के बिना खाली आंखों से उन सबके दर्शन नहीं हो सकते। दूरबीन से भी सबके दर्शन तो होते ही नहीं। लेकिन खाली आंखों से ओझल रहनेवाले कुछ सूक्ष्म तारे उसके द्वारा दर्शन देते हैं। जीवन भी आकाश के समान पोला प्रतीत होता है। लेकिन यह पोला-सा प्रतीत होनेवाला जीवन अनंत ठोस सिद्धांतों से भरा है। केवल बुद्धि के द्वारा उनमें से बहुत ही थोड़े सिद्धांत ग्रहण किये जा सकते हैं। परंतु तपस्या की दूरबीन लगाने से कुछ सूक्ष्म सिद्धांत प्रकट होने लगते हैं। इस तरह का कोई नया सिद्धांत या तत्त्व जो देख पाया हो, उसे मंत्र-दर्शन हुआ, ऐसा कह सकते हैं। उसी को ऋषि कहते हैं। ऋषि शब्द का मूल अर्थ है 'मंत्रद्रष्टा' -

मंत्र देखनेवाला। विश्वामित्र ऋषि ने कठिन तपस्या के द्वारा गायत्री मंत्र प्राप्त किया यह प्रसिद्ध है। तिलक महाराज भी वर्तमान युग के इसी तरह के एक ऋषि थे। कारण, उन्होंने भी तपस्या की; उन्होंने भी मंत्र प्राप्त किया। कौन-सा मंत्र ? स्वराज्य मेरा जन्मसिद्ध अधिकार है और मैं उसे लेकर रहूंगा। इस मंत्र का उच्चारण तो हमने खूब किया है। लेकिन केवल उच्चारण काफी नहीं है। उच्चारण के साथ-साथ आचार भी चाहिए।

तिलक ने यह भी बतला दिया है कि इस आचार की नीति क्या हो। उनके लिए यह अनिवार्य भी था। कारण उनका यह मत था कि केवल सिद्धांत का निरूपण कर देना पर्याप्त नहीं है। उसके साथ-साथ उसका उपयोग कहां और कैसे किया जाना चाहिए आदि बातें भी ब्यौरेवार बताना आवश्यक है। इसलिए केवल उक्त मंत्र बताने से ही उन्हें संतोष नहीं हुआ। उस मंत्र का भाष्य भी उन्होंने स्वयं लिखा है। शंकराचार्य ने कहा है कि भगवान ने गीता के द्वारा अर्जुन के बहाने सारे जगत को उपदेश दिया। उसी तरह तिलक ने अपने 'गीता-रहस्य' में गीता के निमित्त से उक्त मंत्र की व्याख्या की है। लेकिन यह बात हमारे ध्यान में नहीं आयी। इसलिए गीता-रहस्य का गीता के श्लोकों से सामंजस्य करने की व्यर्थ की झंझट हमने खड़ी की। और नाहक उलझन में पड़ गये। गीता-रहस्य पूर्वोक्त स्वराज्य-मंत्र का रहस्य है, इस बात को ध्यान में रखने से हम गीता-रहस्य का अर्थ समझ सकेंगे। किंतु केवल समझना ही पर्याप्त नहीं है। समझने के साथ-साथ हमारा कर्तव्य क्या है, यह भी दिखायी देना चाहिए।

'स्वराज्य हमारा जन्मसिद्ध हक है' यह हुआ

अधिकारवाला अंश। इसी में 'और मैं उसे प्राप्त करूंगा' यह कर्तव्यात्मक अंश जोड़ दिया गया है। आसुरी संपत्ति कहती है - 'हक की रक्षा करना मेरा कर्तव्य है।' दैवी संपत्ति कहती है - 'कर्तव्य करते रहना मेरा हक है।' पश्चिम की संस्कृति को आसुरी संपत्ति की हवस है। पूर्व की संस्कृति को दैवी संपत्ति से प्रेम है। संस्कृत भाषा में तो 'हक' के अर्थ का अलग कोई शब्द ही नहीं पाया जाता। उस अर्थ को व्यक्त करने के लिए हम 'अधिकार' शब्द का प्रयोग करते हैं। पर 'अधिकार' शब्द का मूल अर्थ 'अपने हिस्से का काम' या कर्तव्य ही है। 'तेरा कर्म करने का अधिकार है, फल-प्राप्ति का नहीं', इस गीता-वचन में 'अधिकार' शब्द के अर्थ के साथ ही दैवी संपत्ति के स्वरूप का भी अच्छा स्पष्टीकरण हो गया है।

उक्त स्वराज्य-मंत्र की बनावट - विशेषतः उसके पूर्वार्ध की - बेशक ठेठ पश्चिम के ढंग की है। लेकिन एक तरह से यह स्वाभाविक ही था। क्योंकि साधारणरूप से इस मंत्र का अवतार पश्चिम की संस्कृति से मंत्रमुग्ध लोगों के लिए ही है। और जो बात मंत्र पर घटित होती है, वही भाष्य के लिए भी है, यह तो स्पष्ट ही है। इसलिए गीता-रहस्य पर पश्चिम के ढंग की गहरी छाप दिखायी देती है। परंतु शिष्य कितना ही विद्वान क्यों न हो, गुरुजनों की अधीनता में रहने से उसकी विद्वत्ता कुछ दब ही जाती है। या यों कहिए कि भडकीले रंग की चीज भी चांद के राज में फीकी पड़े बिना नहीं रहती। उसी प्रकार गीता-रहस्य में श्रीकृष्ण के योगशास्त्र की रक्षा करते हुए प्रवचन किया गया है। इसलिए मूलभूत रजोगुणी वृत्ति बहुत ढीली पड़ गयी है। इसलिए मंत्र में पूर्वार्ध पर जोर दिखायी देते हुए भी भाष्य में उत्तरार्ध पर जोर दिया गया है। माना कि 'स्वराज्य मेरा जन्मसिद्ध हक है', लेकिन आलसी हक को कौन पूछता है ? इसलिए पूर्वार्ध में प्रतिपादित इस सिद्धांत की अपेक्षा

उत्तरार्ध में निरूपित 'मैं उसे लेकर रहूंगा', यह संकल्प अधिक महत्त्व रखता है। महत्त्व के प्रश्न ये हैं, 'स्वराज्य आज क्यों नहीं है ? और कल कैसे लेना है ?' तिलक ने गीता-रहस्य में इनके जो जवाब दिये हैं, उनका एक-एक अक्षर सत्य है।

तिलक का कथन संक्षेप में इस प्रकार है - 'यदि स्वराज्य लेना है, तो ज्ञान और कर्म की जोड़ी हरगिज नहीं टूटनी चाहिए।' आज तक समझदारी और कर्तृत्व की एक-दूसरे से जान-पहचान भी नहीं थी। एक का मुंह पूरब को था, तो दूसरे का पश्चिम को। इसलिए स्वराज्य के दर्शन नहीं हुए। समझदारी कर्तृत्व का स्पर्श गवारा नहीं कर सकती थी। 'इस अस्पृश्यता के दूर होते ही स्वराज्य आपके पास ही है' - यह कथन कितना यथार्थ है ! आज बूढ़ों का अनुभव और जवानों का उत्साह अलग-अलग हो गये हैं। स्त्रियों की समझदारी और पुरुषों का कर्तृत्व बिछुड़ गया है। ब्राह्मणों के शास्त्र और अब्राह्मणों की कला के बीच दरार पड़ गयी है। हिंदुओं की नीति-निपुणता और मुसलमानों के जोश में मेल नहीं रहा। अंग्रेजों की सभ्यता और अंत्यजों की सेवा का आपस में लगाव नहीं है। भिक्षु के धर्म और गृहस्थ के कर्म का मेल नहीं रहा। कहना यह है कि अगर हम यह अवस्था सुधार सकें - ज्ञान और कर्म का समुच्चय साध सकें - तो स्वराज्य हमारे हाथ में है।

पुराने इतिहास में महाराष्ट्र ने स्वराज्य का बड़ा भारी आंदोलन किया था। उस आंदोलन के नेताओं ने भी उसी बात पर जोर दिया था, जिसका प्रतिपादन तिलक ने गीता-रहस्य में किया है। चित्ती नाम हार्ती काम (मन में राम, हाथ में काम) - यह था उस आंदोलन का सिद्धांत-वाक्य। गोरोबा (कुम्हार जाति के एक श्रेष्ठ संत) संतों के गुरु माने जाते थे। इतनी उनके ज्ञान की ख्याति थी। लेकिन कच्चे घड़े पका-पकाकर पक्के बनाने का उनका कारखाना कभी बंद

नहीं हुआ। सेना नाई भी आंदोलन के एक महान सेनापति थे। तो भी सिर पर का मैल उतारकर दर्पण दिखाने का उनका काम बराबर जारी था। नामदेव (दर्जी) को तो आंदोलन का प्राण ही कहना चाहिए। भगवान नामदेव का नाम जितना जपते, उतना भगवान का नाम शायद नामदेव नहीं जपते होंगे। लेकिन फिर भी फटे हुए वस्त्र सीने का उनका कुल-व्रत अबाधितरूप से चलता रहा। और ऐसा था, इसी लिए उस वक्त महाराष्ट्र को, कुछ दिन के लिए स्वराज्य के दर्शन हुए।

जब 'ज्ञानी' कहलानेवाले लोग कर्म से ऊबने लगते हैं या कर्म करने में शरमाने लगते हैं, तब राष्ट्र के पतन का आरंभ होता है। यह नियम गिबन ने रोम के इतिहास में स्पष्ट लिखकर रखा है, और हमारे यहां के सारे संतों, कवियों और आचार्यों ने यही बात एक स्वर से कही है। 'जो कर्म को छोटा समझते हैं, वे गंवार हैं, ज्ञानी नहीं।' यह वाक्य तो ज्ञानियों के राजा ज्ञानेश्वर खुद कह गये हैं। और 'मैं पहले के संतों से राह पूछता हुआ बोल रहा हूँ', यह गवाही उन्होंने दी है। तिलक महाराज भी वही बात कहना चाहते थे। लेकिन उन्हें कुछ ऐसा मालूम हुआ कि इस सिद्धांत के प्रतिपादन में वे अकेले पड गये हैं, उनका कोई सहायक नहीं है। इसी धारणा के कारण उन्होंने खीझकर बड़े आवेश से अपने मत का प्रतिपादन किया है। इसके लिए जिम्मेवार कौन ? गुलाम लोगों का बावला संसार और दुर्बल परमार्थ !

तिलक महाराज में ज्ञान तो बहुत था, गुण भी बहुत थे। बिना गुण के कोई सेवा भी नहीं कर पाता है। लेकिन जनता को तिलक का स्मरण न उनके वैदिक ज्ञान के लिए है, न उनके व्यक्तिगत गुणों के लिए। उन्होंने हमारी एक विशेष सेवा की है, उसका वह स्मरण करती है। तिलक ने हमें चेतना दी। हम भान भूले थे। नहीं जानते थे कि हमारा भला किसमें

है। उन्होंने हमें उसका भान कराया।

तिलक के विशेष उपकार के लिए हमें थोड़ा इतिहास देखना होगा। कांग्रेस के इतिहास के प्रारंभिक बीस सालों को हम देखें। जनता को उसके दुःखों का भान कराना और उनके बारे में सरकार के पास शिकायत पहुंचाना, इस विचार के अनुसार कांग्रेस अपने दुःखों को अपने जलसों में हर साल दुहराती रही। लेकिन बाद में दिखायी दिया कि हमारे सारे दुःखों का जो मूल है उसी पर प्रहार करना चाहिए। तो सब दुःखों का मूल कारण पारतंत्र्य है और उसका निवारण स्वराज्य ही है, यह भान लोगों को हुआ। 1906 की कांग्रेस में स्वराज्य का मंत्र दादाभाई नवरोजी ने हिंदुस्तान को दिया। उन्होंने जनता से स्वराज्य का निश्चय कराया। बाद में तिलक का काम शुरू हुआ। तिलक हिंदुस्तान के दुःखों को प्रकट करते थे, लेकिन उन पर जोर नहीं देते थे। वे यही समझाते थे कि 'देखो, इन सबका मूल कारण गुलामी है।' हर एक दुःख का संबंध वे स्वराज्य के साथ जोड़ देते थे। दूसरी किसी चीज पर हमारा ध्यान नहीं जाने देते थे। स्वराज्य का निश्चय हो जाने पर सारे राष्ट्र का ध्यान, उस निश्चय पर एकाग्र करने का काम तिलक ने किया। यही उनका हमारे ऊपर मुख्य उपकार है।

लोकमान्य तिलक स्वराज्यमंत्र के द्रष्टा थे यह सब जानते हैं। लेकिन स्वराज्य किसलिए ? और स्वराज्य का अर्थ क्या है ? गोरे लोगों का राज्य जाये और उसके बदले काले लोगों का राज्य आये, इतनेभर से स्वराज्य हो जायेगा ऐसी तिलक की कल्पना नहीं थी। वे स्वराज्य इसलिए चाहते थे कि उनका दृढ़ विश्वास था कि स्वराज्य के बिना गरीबों की गरीबी दूर नहीं होगी। उन्होंने गरीबों का पक्ष लिया और उनके लिए जिदगीभर लड़ते रहे। उनके बाद गांधीजी ने अपने आंदोलन को गरीब देहातियों का आंदोलन बना दिया।

सर्वभूतहृदय श्रीशुकदेवजी

गीता

श्रीमद्भागवत के आरंभ में 'श्रीशुकदेवजी को नमस्कार' करते हुए तीन श्लोकों में से एक श्लोक कुछ विशेष भावस्पंदन जगाता है। उस दिन हम पंद्रह-बीस लोग बाबा के पास बैठे थे, तब बाबा ने यह श्लोक सुनाया था। बाबा तब इतने विभोर हो गये थे कि आंखों से आंसुओं की धारा बहने लगी और गद्गद भाव से कंठ अवरुद्ध हो गया। सारा वातावरण भावपूर्ण हो गया था।

यं प्रव्रजन्तमनुपेतमपेतकृत्यं
द्वैपायनो विरहकातर आजुहाव
पुत्रेति तन्मयतया तरवोऽभिनेदुः
तं सर्वभूतहृदयं मुनिम्-आनतोऽस्मि।

(भागवत 1.2.2)

बाबा बोल रहे थे... "शुकदेव विरक्त होकर जब गृहत्याग करके निकल पड़े, तो उनके परम विरक्त, ज्ञानशिरोमणि, विद्यानिधि पिता व्यासजी को भी संमोह हुआ। व्याकुल होकर वे पुत्र के पीछे दौड़ने लगे और पुकारने लगे, 'पुत्र ! ओ पुत्र ! तुम कहां जा रहे हो ?' आत्मनिमग्न शुकदेव रुके नहीं, चलते ही गये। संपूर्ण भूतसृष्टि के साथ जिनका हृदय एकरूप हो गया है, ऐसे शुकदेव ने जब पिता को उत्तर नहीं दिया तो कहीं अविनय न हो जाये, ऐसा सोचकर उनकी ओर से वृक्षों ने उत्तर दिया ! शुकदेव इतने सर्वभूतहृदय हो गये थे कि उनकी ओर से बोलने का काम वृक्षों ने किया। यह एक अद्भुत उदाहरण है।"

इसी प्रसंग को लेकर सत्याग्रह के संबंध में बाबा

ने शुकदेवजी का उदाहरण दिया है - "बापू बताया करते थे कि प्रह्लाद आदर्श सत्याग्रही थे। लेकिन मैं उनसे कहता था कि सत्याग्रही का सच्चा आदर्श तो शुकदेव हैं। प्रह्लाद को तरह-तरह के भीषण कष्ट दिये गये और उसने उसे चुपचाप सह लिये, यह सच है। लेकिन उसने पापी का ही प्रतिकार किया। पापी का प्रतिकार करना भी श्रेष्ठ है, लेकिन उससे भी श्रेष्ठ पुण्यवान का प्रतिकार करना है। क्योंकि वह पापी के प्रतिकार से कठिन होता है। शुकदेवजी घर से निकलकर जाने लगे, तो पुण्यात्मा व्यासजी उनके पीछे दौड़ने लगे। पुण्यात्मा महाज्ञानी को अनासक्ति कौन सिखा सकता है ? वह कठिन काम शुकदेवजी ने किया। अतः शुकदेवजी सर्वश्रेष्ठ सत्याग्रही हैं।"

भगवद्गीता में सिद्धावस्था के दो प्रकार बताये हैं, 'कर्म में अकर्म' - यह एक प्रकार, जिसमें भरपूर कर्म करने पर भी 'कुछ न करने' का भाव है। दूसरा है, 'अकर्म में कर्म' - कुछ न करते हुए भी यहां भरपूर कर्म करने का भाव है। पहले प्रकार को 'योगी' और दूसरे प्रकार को 'संन्यासी' कहते हैं। शुकदेवजी जन्मतः सिद्ध पुरुष थे, ज्ञानी थे। उनमें सिद्धावस्था की दोनों अवस्थाएं नजर आती हैं। बाबा ने बालबोध रीति से गीता-प्रवचन में इसका वर्णन किया है।

"शुकदेव से व्यास ने कहा, 'बेटा शुक, तुम ज्ञानी तो हो, परंतु गुरु की 'मोहर' अभी तुम पर नहीं लगी। इसलिए तुम जनक के पास जाओ।' शुकदेव थे वनवासी। नगर देखते-देखते चले। जनक ने शुकदेव

मेरी

से पूछा, 'क्यों आये ?' शुक ने कहा, 'ज्ञान पाने के लिए।' 'किसने भेजा ?' 'व्यासदेव ने।' 'कहां से आये ?' 'आश्रम से।' 'आते हुए यहां बाजार में क्या-क्या देखा ?' 'चारों तरफ एक ही शक्कर की मिठाई सजी हुई दिखायी दी।' ... 'फिर क्या देखा ?' ... 'शक्कर के चित्र यहां भी सर्वत्र देखे।' 'अब क्या दीख रहा है ?' 'शक्कर का एक पुतला शक्कर के दूसरे पुतले से बात कर रहा है !' जनक ने कहा - 'जाओ, तुम्हें सब ज्ञान मिल चुका।' शुकदेव को जनक का 'प्रमाणपत्र' चाहिए था, वह मिल गया।"

बाबा कहते हैं, "शुकदेव जैसे किसी एकाध को जीवन में आरंभ से ही ज्ञाननिष्ठा प्राप्त हुई दीखती है। उनकी वह उच्च अवस्था अनेक जन्मों की साधना के फलस्वरूप प्राप्त हुई रहती है। हर मनुष्य को साधनाक्रम से गुजरना ही पड़ता है।"

इस प्रसंग के संदर्भ में बाबा ने कहा है, "शुक हैं संन्यासी, परंतु प्रसंग देखो कैसा मजेदार है ! परीक्षित को शाप मिला - 'सात दिन में तुम मर जाओगे।' परीक्षित को मरने की तैयारी करनी थी। उसे ऐसा गुरु चाहिए था, जो यह सिखाये कि मरें कैसे ? उसने शुक्याचार्य को बुलाया। शुक्याचार्य जो आकर बैठे तो $24 \times 7 = 168$ घंटे पालथी मारकर भागवत सुनाते रहे। जो आसन लगाया, सो फिर छोड़ा ही नहीं। लगातार कथा कहते ही रहे !" इसमें विशेष बात यह है कि "सतत कर्म करते रहकर भी मानो वे कर्म कर ही नहीं रहे थे।" यों शुकदेवजी के संन्यास में 'कर्मयोग' एकरूप हो गया था।

बाबा ने भागवत के एकादश स्कंध का चुनाव किया है - भागवत-धर्म-सारः। उसमें 'भिक्षु-गीत' में एक श्लोक है -

जुलाई 2021 : 3

दानं स्वधर्मो नियमो यमश्च
श्रुतानि कर्माणि च सद्ब्रतानि।
सर्वे मनोनिग्रह लक्षणान्ताः
परो हि योगो मन्वसः समाधिः॥

- दान, स्वधर्माचरण, यम, नियम, वेदाध्ययन, सत्कर्म और उत्तमोत्तम व्रत, सभी का अंतिम फल है - मन का एकाग्र होना। मन साम्यावस्था में रहे, वास्तव में यही परम योग है।

इन दिनों मानस-शास्त्र - 'साइकोलॉजी' - का व्यापक और गहरा अध्ययन चल रहा है। उस दृष्टि से उपरोक्त श्लोक तुलनात्मकरूप से देखने जैसा है। एक जगह इस श्लोक की पंक्ति लेकर बाबा ने 'परम साम्य' का विवरण करते हुए बताया है -

"शुकदेव ने भागवत में कहा है, सर्वे मनोनिग्रह लक्षणान्ताः, परो हि योगो मन्वसः समाधिः - सबसे श्रेष्ठ यदि कोई योग है, तो वह मन का समाधान है। जितने योग हैं, सबके मूल में कहीं-न-कहीं मनोनिग्रह पड़ा है, चाहे वह ज्ञानयोग हो, कर्मयोग हो या भक्तियोग ही क्यों न हो ! मन का कुछ युक्तिपूर्वक ही सही, चाहे मिश्री खिलाकर भी, निरोध करना ही है। चित्त का समाधान, चित्त का समतुलन, चित्त का साम्य 'परो-योग' है।" "आर्थिक, सामाजिक साम्य से यह मानसिक साम्य निःसंशय श्रेष्ठ है।" बाबा ने साथ ही एक और महत्त्व की आगे की बात कही है - "हमने परम साम्य बताया है। यानी उपरोक्त छोटे-छोटे साम्यों का उपयोग करते-करते परम साम्य तक कैसे पहुंचें इसकी पद्धति बतायी।... सारांश परम साम्य यानी ब्रह्म। ... इसलिए हमारा लक्ष्य ब्रह्म-प्राप्ति हुआ।"

पांडवों के महाप्रयाण के बाद उनके वंशज राजा परीक्षित कुरुजांगल देश में सम्राट के रूप में शासन कर रहे थे। एक दिन वे वन में शिकार खेलने गये।

“हरिणों के पीछे दौड़ते-दौड़ते वे थक गये। तब उन्हें बड़े जोर की भूख और प्यास लगी।” अन्न-जल की तलाश करते हुए वे शमीकमुनि के आश्रम में आ पहुंचे। उस समय शमीकमुनि इतनी गहरी समाधि में थे कि आसपास की चहल-पहल भी उसमें खलल पहुंचा नहीं सकती थी। उनकी इसी अवस्था में राजा ने उनसे जल मांगा, पर कोई प्रतिसाद न मिला। इस तरह की उदासीनता का राजा के लिए पहला ही प्रसंग था। भूख-प्यास से व्याकुल राजा क्षुब्ध हो गये। पास ही एक मरा हुआ सांप पड़ा था, राजा ने धनुष की नोक से उसे उठाकर शमीकमुनि की ओर डाल दिया और वहां से चल दिये।

शमीकमुनि का पुत्र पास ही खेल रहा था। पिता का घोर अपमान करनेवाले पर उसे बड़ा क्रोध आया। उस ऋषिकुमार ने कौशिकी नदी के जल से आचमन कर ‘वज्र-वाणी’ से कहा, “परीक्षित ने मेरे पिता का अपमान कर मर्यादा तोड़ी है, इसलिए मेरी प्रेरणा से आज से सातवें दिन उसे तक्षक सर्प डस लेगा।”

जब शमीकमुनि ने समाधि से जागृत होकर आंखें खोलीं, तब पुत्र के शाप का पता चलने पर उन्हें बहुत खेद हुआ। कहा, “ओह मूर्ख बालक ! तूने बड़ा पाप किया ! खेद है कि राजा की थोड़ी-सी गलती के लिए तूने उनको इतना बड़ा दंड दिया !”
“अहो बत ... अल्पीयसि द्रोहे उरुः दमः धृतः।”

लेकिन बाण छूट गया था। इधर राजा परीक्षित को भी अपने कृत्य पर तीव्र पश्चात्ताप हो रहा था। उन्हें लगा, “मैंने निरपराध मुनि के साथ बड़ा ही दुर्व्यवहार किया, यह बड़े खेद की बात है। अवश्य ही इस दुष्कृत्य के फलस्वरूप शीघ्र ही मुझ पर कोई घोर विपत्ति आयेगी।” जब शाप की बात सुनी तो राजा को वह सब बहुत भला मालूम हुआ। उन्होंने अपना

सारा कारोबार अपने पुत्र जनमेजय को सौंप दिया और अपने अंतिम दिन भगवत्-स्मरण में बिताने के लिए गंगाजी के तट पर आमरण अनशन का निश्चय कर वे ध्यान-जप आदि साधना में लग गये।

उसी समय विहार करते हुए सोलह वर्षीय अवधूत श्रीशुकदेवजी वहां आ पहुंचे। राजा परीक्षित सहित उपस्थित साधु-संतों ने उनका आदरभाव से स्वागत किया। राजा परीक्षित ने उनसे नम्रभाव से कई प्रश्न पूछे। कहा, “महाभाग शुकदेवजी ! आप मुझे ऐसा उपदेश कीजिए कि मैं अपने आसक्तिमुक्त मन को सर्वात्मा भगवान श्रीकृष्ण में तन्मय करके अपना शरीर छोड़ सकूँ।”

श्रीमद्भागवत में ध्यान, पूजा आदि किस तरह किया जाये यह बताया है। उस बारे में यह एक श्लोक है -

शुकरूप प्रबोधज्ञ सर्वशास्त्रविशारद ।
एतत् कथा-प्रकाशेन मद्ज्ञानं विनाशय ॥

- शुकस्वरूप भगवन् ! आप समझाने की कला में कुशल और सब शास्त्रों में पारंगत हैं। कृपया इस कथा को प्रकाशित करके मेरा अज्ञान दूर करें। -

एक दूसरे श्लोक में भी श्रद्धा और आदरपूर्वक शुकदेवजी का उल्लेख है। सावयव रूपक से बहुत सुंदर काव्यमय रीति से वर्णन है -

निगम-कल्पतरोर गलितं फलं
शुकमुखाद्-अमृतं द्रव-संयुतम् ।
पिबत भागवतं रसमालयं
मुहुर्-अहो, रसिका भुवि भावुकाः ॥

भावार्थ - रसिक भावुक जनो - यह श्रीमद् भागवत साक्षात् वेदरूप कल्पवृक्ष का परिपक्व फल है। शुकदेवरूप शुक (तोता) का मुख लगने से वह

मेरी

अमृत जैसा मीठा-मधुर बना हुआ है। यह फल इसी लोक में सुलभ है। जब तक शरीर में चेतना है, तब तक आप लोग बार-बार इसका पान करें। -

भागवत में 'माधवोद्धव' संवाद है। उसमें शुकदेव ने उद्धव को 'हरिमेधा' की पदवी दी है। भगवान के लिए त्याग करनेवाले, भगवान का आकलन करनेवाले, भगवान के पावित्र्य का ध्यान करनेवाले - ऐसे तिहरे अर्थ में वहां 'हरिमेधा' शब्द का उपयोग किया गया है। हरिमेधा यानी हरि को ग्रहण करने की बुद्धि। जिसकी मेधा हरिमय है, यानी ये तीन शक्तियां जिसने हरि के चरणों में समर्पित की हैं, वह हुआ 'हरिमेधा'। शुकदेवजी स्वयं भी हरिमेधा हैं।

वेद का निर्देश कर बाबा पूछते हैं, "वेद-रहस्य प्रकाशन किसने किया?" फिर उसके जवाब में वे कहते हैं, "प्राचीन काल में व्यास ने यह काम किया। उसके बाद शुकदेव ने। शुकदेव ने यह काम भागवत के द्वारा किया। मनु तथा भगवान कृष्ण ने यह काम किया ऐसा माना गया है। इन चारों में व्यास और शुकदेव का तो अवतार ही वेद रहस्य-प्रकाशन के लिए हुआ ऐसा कहते हैं।"

अपने देश में रामायण, महाभारत और भागवत - ये तीन महाग्रंथ जनता में भलीभांति प्रचलित हुए हैं। प्राचीन काल से लेकर आज तक उनके निमित्त कथा-कथन, पारायण आदि हो रहे हैं। बाबा कहते हैं, "इन तीन ग्रंथों के द्वारा तीन महापुरुषों का महान प्रभाव आम जनता पर पड़ा है। वाल्मीकि की प्रतिभा, व्यास की प्रज्ञा और शुकदेव के प्रेम ने भारत के हृदय को बनाया है।"



जुलाई 2021

वी आर सेवन

विनीबा

हम जहां-जहां जाते हैं, वहां-वहां अनेकविध प्रसंग बनते हैं, जिनसे बहुत कुछ सीखने को मिलता है। लेकिन अनेक शिक्षण-प्रसंग आंखों से ओझल हो जाते हैं। कवि की एक दृष्टि होती है। उसमें संकेतों की पहचान होती है। एक छोटा-सा संकेत मिल गया, तो उसकी बुद्धि में महान आविष्कार होता है।

वर्द्धस्वर्ध घूमने निकला। उस समय एक लडकी से मिलना हुआ। उसने लडकी से पूछा कि तुम कितने भाई-बहन हो? उसने जवाब दिया कि हम सात हैं। उसमें से एक समुंदर के नीचे डूबा है, दूसरे का दफन यहीं नजदीक हुआ है, हम सब वहां जाकर बैठते हैं, उसे याद भी करते हैं।

इस पर कवि कहता है कि बहन! तुम तो सात नहीं रहे, पांच ही रह गये, क्योंकि दो मर गये।

लेकिन लडकी कहती है, जी नहीं, हम सात ही हैं। वह इस बात को कबूल नहीं करती कि हम पांच हैं। वह कहना चाहती है कि जैसे हम पांच इस व्यक्त सृष्टि में हैं, वैसे और दो अव्यक्त सृष्टि में हैं, लेकिन हम सातों हैं। उन दो पर 'नहीं' का आरोप करना गलत है। यह बताता है कि आत्मा की अमरता का ज्ञान उसे सहज प्राप्त था।

इस प्रसंग में से वर्द्धस्वर्ध स्फूर्ति की चिनगारी पाता है और एक अमर कविता लिख डालता है - वी आर सेवन।

इस तरह साहित्य का निर्माण होता है।



13

रूपाखेडा गांव :

मार्वाजनिक जीवन की जन्मभूमि

धर्मपाल सेनी

सन् 1954-55 की वह सौभाग्यशाली संध्या, जब प्रकाश अंधेरे का स्वागत कर रहा था, मैंने रूपाखेडा की सेवा-धरा पर अपने पहुंचने की दस्तखत दी थी। मुझे पता नहीं था कि उसी रात को गांव की चौपाल पर दो व्यक्तियों के बीच कहा-सुनी में मुझे कहना पड़ेगा कि हमारे गांवों में छोटी-छोटी बातों से बड़े-बड़े झगड़े हो जाते हैं और बात कोर्ट तक पहुंचकर हमारे रिश्तों, हमारे प्रेम और धन की बर्बादी शुरू कर देते हैं। घर में आग लग जाये तो हम बाल्टी लेकर पानी डालकर आग बुझाने में एक हो जाते हैं, परंतु जब गुस्से से दिल जल रहे हों, शब्दों से आग बरस रही हो, तो हम विचार की बाल्टी से प्रेम का पानी डालकर उसे शांत करने क्यों नहीं दौड़ पड़ते हैं ? इसका असर होता है ! और चौपाल शांति की बातों का स्वागत करते हुए गांधी-विनोबा की कहानियों में खो जाती है। उस समय मुझे नहीं पता था कि यह शांति-सैनिक बनने का लोकमार्ग है।

मेरा अगला दिन नई तालीम की विद्यापीठ में 40-45 बालकों के बीच पढ़ाई-लिखाई में बीता। जिसमें सरकारी पाठ्यक्रम के अनुसार पढ़ाई नहीं हो रही थी, पर ज्ञान दिल-दिमाग तक, गांव तक पहुंच रहा था। कुछ दिनों तक दिनभर बच्चों के साथ और रात बड़ों के साथ सहज ज्ञान-संवाद चला। थोड़े दिनों के बाद एक घर से खाने का बुलावा आया, जिसमें मुझे बैल बांधने की जगह खाना दिया गया। दूसरे बुलावे में बरामदा में और तीसरे में चौकावाला भोजन मिल गया। इसमें 2-3 महीने लगे।

अब मैं गांव का विद्यापीठ बनता जा रहा था।

खेतों पर श्रम करने जाने लगा और दिन हो या रात अनेक बातों की जानकारी देने और गांव की जानकारी लेने में ज्ञानवर्धन की खुशी मिलने लगी। स्वराज्य की बातों के साथ देश-विदेश की बातें भी शुरू हुईं। तो एक दिन एक भाई बोले, हम किसान कितनी मेहनत करते हैं, पर हमें हमारी पैदावार का ठीक मूल्य नहीं मिलता। मैंने समझाने की कोशिश शुरू की कि अब स्वराज्य हमें अपनी मेहनत का मूल्य देगा। आज का किसान आंदोलन मुझे 60-65 साल पहले के मूल्य की चिंता या चिंतन के साथ जोड़ता है।

नई तालीम के स्कूल में न मारना था, न डांटना था। पढ़ाई के नये-नये तरीके निकालने में बड़ा मजा आ रहा था। मैंने देखा कि हम अभी भी केवल उत्तर देना सिखा रहे हैं, प्रश्न करना नहीं। जबकि विज्ञान प्रश्नों से जन्मा है। विज्ञान ही क्यों, अध्यात्म भी प्रश्नों का उत्तर ही तो है। इसलिए आखिर में एक क्लास केवल प्रश्न करने की रखी गयी, जिससे रोज नये-नये प्रश्न और नये-नये उत्तर देने का नया अवसर मिलने लगा। विद्यापीठ में श्रमनिष्ठा की पढ़ाई सूत-कताई से शुरू की गयी थी, उसके साथ धीरे-धीरे तेलघानी भी जुड़ गयी। हमें लगां खेती-किसानी भी जुड़ जानी चाहिए, तो मैं खेतों पर काम करने जाने लगा। मेहनत करने की आदत नहीं थी, पर जितना होता था उतना करते-करते कुएं खोदने तक पहुंच गया। यह दृष्टि गांधी-विनोबा-विवेकानंद के अध्यात्म के साथ अर्थशास्त्र और विज्ञान जोड़ने की साधना बनती गयी।

मैं गांव के जीवन में दूध में शक्कर की तरह घुलता-मिलता जा रहा था। तभी एक दिन देखा कि मेरी राखी-बहन चमन ने गांव में घुसते समय अपनी पनी (जूते) पांव से निकालकर टोकरी में सिर पर रख लिये। मैंने पूछा तो उसने कहा, बहू गांव की सीमा में जूते नहीं पहन सकती। बस, गांव में इस बात को विनम्र मजाक बना दिया। पहले किसी ने ध्यान नहीं दिया। धीरे-धीरे पांव की पनी पांव में आ गयी। इसी के साथ महिला शिक्षा भी प्रारंभ हुई। प्रोत्साहित करने के लिए हाथ-चक्की, जो घर-घर में गीतों के साथ मानवी ऊर्जा से चलायी जाती थी, चलाने लगा। पढ़ाते समय मैं चमनबहन का गुरु होता था, अल सवेरे चक्की चलाने में वह मेरी गुरु होती थी। मुझे चक्की चलाने में परेशानी नहीं हुई, केवल मजाक बना कि पुरुष होकर चक्की चला रहा हूं। इस कार्य से रूपाखेडा की महिलाओं का बेटा और भाई बनता गया। इससे स्वतंत्रता, समता के साथ बंधुत्व का उदय अपने आप होता चला गया।

उस समय बालविवाह का खूब चलन था। लड़के-लड़की को गोद में लेकर फेरे पड़ते देखकर भौंचक रह गया था, पर विरोध का साहस नहीं जुटा पाया था। विवाह में लड़कू-पूड़ी आदि न खिलाने के बारे में वकालत प्रारंभ की कि जो पैसा कर्जा लेकर भी शादी में खर्च करते हो, उस पैसे को खेती की उन्नति में लगाओ। खेतों में केवल पसीना डालोगे तो खेती पेट भरेगी। पैसा डालोगे तो पेट भी भरेगी और पढ़ने-लिखने के लिए पैसा भी हाथ में आयेगा। इसी में से नारा बना – बेटे के लिए बहू लाये तो कुआं दो, मोटर लगा दो। जमीन खींचकर नहीं, सींचकर बढ़ायी जा सकती है। मैंने समझाना शुरू किया कि पहले गांव में दलिया तैयार कर लेते थे। गांव की छाछ इकट्ठी कर कढ़ी बनायी जाती थी। गांव का घी इकट्ठा

कर दलिया सेंक लिया जाता था। बाप-दादा की यह रीत क्यों छोड़ दी? कम से कम कुआं खोदने के लिए पैसे बचाओ, फिर लड़कू-पूरी बनाओ और खाओ। – आज रूपाखेडा गांव दो मिठाई खिलानेवाला समर्थ गांव ही नहीं है, सिंचाई के लिए पाईप डालने और आधुनिक ढंग से छोटे तालाब बनाकर पानी एकत्रित करनेवाला गांव बन गया है।

बीमारी का समय सबके लिए नाजुक होता है। तब दवाई के लिए पैसे खर्च करने की आदत नहीं थी। जड़ी-बूटी से थोड़ा-सा काम चलता था। इसलिए प्राकृतिक चिकित्सा प्रारंभ की। जिस घर में भोजन करता था, उस घर की बेटी रूपीबहन ने प्राकृतिक चिकित्सा का काम संभाला। धीरे-धीरे जटिल रोग भी ठीक होने लगे।

गांव तो हमेशा ही जात-पांत, छुआछूत आदि के लिए प्रसिद्ध रहे हैं। इस लड़ाई में हार और मार खाते-खाते विचार के बल पर विद्यापीठ आगे बढ़ रहा था। एक रात कुछ लोगों ने मेरे हाथ के बने भजिये खा लिये। बस विरोध की लहर ने उन पर मुसीबतों की वर्षा कर दी। वे भी बहादुरी से डटे रहे। भेद के दंश को कम करने के लिए आठ दिन का उपवास किया। विरोध हुआ। उपेक्षा भी दिखायी गयी, पर आखिर प्रेम का असर सिर पर चढ़कर बोला। भेद नरम हुआ, प्रेम की राहें खुली, समता का स्तर स्वतंत्रता के साथ बंधुत्ववाला होने की दिशा में चल पड़ा।

रूपाखेडा में जिस बात पर परेशानी हुई, वह थी शौच जाने की। वर्षा ऋतु में कीचड़ भरे सड़क पर चलना तो सिर पर परेशानी का पहाड़ लेकर चलने जैसा था। पर गांव की आदत के सामने सिर झुकाकर चलना मजबूरी थी, पर वह मंजूर नहीं था। सो एक

दिन गांधीजी का ट्रैंच पाखाना विद्यार्थियों के साथ मिलकर बना लिया। वह गांव का पहला शौचालय था। दो सालों यानी सन् 1957 में मैं 7-8 घरों में गोबर-गैस प्लांट लगाने में सफल हो गया। उन्हें समझा-बुझाकर शौचालय भी जोड़ दिये गये। परंतु महिलाओं ने खाना पकाने से इन्कार कर दिया, तो सिलेंडर की मिथेन गैस यानी विज्ञान ने सहायता की, समझ दी। खाना बनना शुरू हो गया। इसी वर्ष रूपाखेडा ग्रामसभा ने दान में मिली व सरकारी जमीन बांटकर रूपाखेडा को भूमिहीनता की स्थिति से मुक्त किया था। तेलघानी को प्रभावशाली रूप देने के लिए हम तीन लोगों ने तीन माह के लिए उसकी आमदनी से जीवनयापन का निर्णय लिया। दुर्भाग्य से या सौभाग्य से कहूं यह स्लेक सीजन था। तीसरे माह हमें उसकी आमदनी से 2-3 दिन केवल उबले मूंग, नमक डालकर खाने पड़े। और गांव में स्वावलंबी साहसी वातावरण बनाने का विश्वास रूपी इनाम पाया।

रूपाखेडा गांव के मौलिक विकास में विद्यापीठ के पहले से ही साधु चेतनदासजी का योगदान बुनियादी महत्त्व का रहा है। वे कबीरपंथी गौभक्त साधु थे। बैलों के लिए, जिन्हें वे खेत जुताई-बुआई और परिवहन का जीवित यंत्र मानते थे, कष्ट निवारण के लिए संकल्प, साधना और संघर्ष का अप्रतिम मिश्रण थे। उनके बनाये रपटा और पुल आज भी काम आ रहे हैं। गांव के जोशभरे अभियानों में काकाजी श्री मोतीराम और होश भरे कार्यक्रमों में श्री मोतीराम चौधरी तथा कान्हाजी का योगदान हम कैसे भूल सकते हैं ? इसी तरह डूंगाजी और राखीबहन का चरित्र गांव की भलाई में अपनी भलाईवाला रहा है। यूं संक्षेप में कहूं तो गांव के हर व्यक्ति में गुण-दर्शन होने लगा।

धीरे-धीरे प्रतिभा के निखार और प्रसार में रतलाम सर्व-सेवा-संघ का समर्पित समूह ग्रामीणजनों

में पारिवारिकता के साथ नये विचारों और आस्था का संवाहक बना। रतलाम से पदयात्रा करते आना-जाना, घरों में ही रात्रि-विश्राम करना, सहज रूप से प्रार्थना, विचार-विनिमय करते हुए सुख बढ़ाना और दुःख घटाना उनकी सेवाशैली रही है। गांव के लोग रतलाम जाते तो यह समूह उनका दूसरा घर जैसा हो जाता था। उस समय गांवों का संबंध बैंकों से नहीं के बराबर था। तो यह समूह उनका बैंक भी बन गया। गांव का राजनैतिक वातावरण खुला और मतभेद को मनभेद तक नहीं पहुंचानेवाला रहा। आज सत्ता की तेज दौड़-धूप में भी रूपाखेडा मतभेदों को सुलझाने के लिए शांत परंतु तत्पर भूमिका निभाता है। सचमुच रूपाखेडा गांव और शहर के बीच मधुर संबंधोंवाली बस्ती है।

रूपाखेडा में हम कार्यकर्ताओं के द्वारा किसी के व्यक्तित्व की लकीर को मिटाना तो था ही नहीं, उसे छोटा करने के लिए बड़ी लकीर खींचने से बचने का प्रयत्न भी रहा। अपनी अलग लकीर खींचने के बजाय हर किसी की लकीर को बड़ा करने का धर्म निभाया गया। बाद में मालूम हुआ कि बाबा विनोबा इसे 'गुण-वर्धनम्' कहते हैं। उनका गुण आरोपण तो बहुत समझदारी के साथ परंतु सहज रूप से हो गया। गांव के बालकों और किसी भी ग्राणीण से बात करते हुए उसकी एक भी अच्छी बात को बढ़ाकर, गांव के साथ जोड़कर व्यक्त करना कि गांव गुणज्ञानों का गांव है। हम बिना जाने ही व्यक्तिगत गुण-दर्शन को ग्रामजनों में आरोपण कर रहे थे। सचमुच में उस समय रूपाखेडा मेहनती और आकांक्षी लोगों का सामान्य गांव था, जिसमें गरीब लोग भी रहते थे, जिसमें असामान्य विचार और प्रयत्न जन्मने के लिए मचल रहे थे। आज वे बिचारे गांव में 21वीं शताब्दी का गौरव के साथ समृद्धि से सम्मान करने में लगे हैं।

हमारा सबसे बड़ा काम अध्ययनशीलता

मैत्री

बढ़ाना, गुणों का संवर्धन इस तरह करना कि परस्पर गुण-आरोपण का वातावरण बने, जो आज भी जारी है। रूपाखेडा में शिक्षा का प्रसार भी अपूर्व हुआ है। वहां का कुलम्बी समाज, जो बहुसंख्यक और विचार की मुख्यधारा बना हुआ है, आज भी कोई सरकारी नौकरी नहीं करना चाहता है। फल-फूल, गेहूं, सोयाबीन और दूध-उत्पादन आधुनिकतम टेक्नालॉजी का उपयोग करके जैविक खेती के प्रयोग कर रहा है। किसानों के खेत देखकर कहने को जी करता है कि यह किसानों के खेत हैं या किसी कृषि विश्वविद्यालय के फार्म हैं। अपनी 21वीं सदी की संतानों को इंग्लिश मीडियम में पढ़ाने की चाहत ने गांव में ही महिलाओं के दबाव के आगे झुकते हुए एक करोड़ का विद्यालय भवन बना लिया है। अपने फलों-फूलों-सब्जियों के लिए वे देशभर का बाजार टटोलते और सामग्री बेचते हैं। अब वह डामर रोड से जुड़ गया है। खेती और आधुनिक परिवहन के साधन घरों में होते भी जीवन की सादगी दिखायी देती है।

गांव में एक काम और हुआ, जिसके बल पर नये विचार, नये दृष्टिकोण, नये व्यवहार को बनने और बढ़ने में सुविधा मिली। वह है सर्वोदय सम्मेलनों में जाना। गांव के युवा, वृद्ध, बच्चे और महिलाएं, 40-50 की संख्या में जाते रहे हैं। जो भी सर्वोदय सम्मेलनों में गये उन्होंने धर्मस्थलों को सिर तो नवाये ही, साथ ही वे लौटकर नये भारत के प्रवक्ता बनकर रहने लगे, ऐसा अनुभव रहा है। संक्षेप में यह गांव 'सनातनो नित्यनूतनः' का व्यावहारिक रूप कहा जाना कुछ अतिशयोक्ति होते हुए भी अच्छाई-बुराई और सच्चाई का करिश्मा करनेवाला गांव बना हुआ है।

माता रुक्मिणी सेवा संस्थान

विनोबाग्राम, डिमरापाल, बस्तर (छ.ग.)

जुलाई 2021

उम्र का गणित

अपने पास आने-जाने वाले लोगों की उम्र जानने में बाबा को हमेशा रस रहता था। एक इंजीनियर बाबा से मिलने आये। बाबा ने उनकी उम्र पूछी। बताया गया, पचपन। 'पचपन के बाद क्या आता है, मालूम है?' 'छप्पन'। 'नहीं, पचपन के बाद बचपन। बाबा ने पचपन के बाद बच्चे के समान घूमना शुरू किया।'।

एक विदेशी भाई से उम्र पूछी। उसने बताया पैंतीस। तो कहने लगे, ईसामसीह तैंतीस साल जीये। तुम हो, ईसा + दो।

एक युवा भाई से बातें हो रही थीं। बाबा ने कहा तुम दो पर आठ (28) हो और बाबा है, आठ पर दो (82)। 'इसका मतलब क्या' पूछने पर बाबा ने बताया — 'मतलब आपके श्रम के दिन हैं, बाबा के विश्राम के।'।

एक अंग्रेज भाई से उम्र पूछी। उसने बताया 24 ईयर्स ओल्ड। बाबा उसे कहने लगे — 'बाबा इज 87 ईयर्स यंग।' बाकी अंग्रेजी भाषा में सब कोई ओल्ड ही होता है, फिर वह बच्चा हो या युवा हो।

उम्र का गणित समझाते हुए वे कहते थे — "हम सौ साल जीनेवालों को सौ मार्क्स देते हैं। किंतु, पहले 50 साल तक हर साल के लिए आधा मार्क यानी 50 साल के लिए कुल 25 मार्क्स। फिर 50 से 75 साल तक हर साल के लिए एक मार्क यानी कुल 25 मार्क्स। फिर 75 से 100 साल तक हर साल के लिए दो मार्क्स यानी कुल 50 मार्क्स।"

अटूट संबंध

द्वारको सुंदरानी

— श्री द्वारकोभाई विनोबाजी द्वारा स्थापित समन्वय आश्रम, बोधगया के वर्षों तक संचालक रहे। अभी 31 मार्च 2021 को वे भगवान के पास गये। 'मैत्री' के मई अंक में उनको श्रद्धांजलि दी गयी है। पाकिस्तान के सिंध प्रांत में उनका जन्म हुआ। विभाजन के बाद भारत आये। फिर विनोबाजी के संपर्क में आये। उन्हीं के शब्दों में उनकी संक्षिप्त कहानी शैलबहन ने शब्दांकित की है, वह यहां प्रस्तुत है। —

सन् 1942 में मैं कॉलेज में पढ़ता था। उस समय क्रांतिकारियों से मेरा संबंध आया। उन्होंने मुझे वहां के डाकघर में बम रखने को कहा। मैंने बम रखा और डाकघर नष्ट हो गया। इसी बीच मेरे एक साथी को फांसी की सजा हुई। इसके बाद मुझे लगा कि इस क्रांति में कुछ सार नहीं है। बल्कि मुझे गांधीजी के जीवन में क्रांतिकारिता दीखने लगी।

धीरे-धीरे मैं गांधी-साहित्य पढ़ने लगा। संयमी जीवन की तरफ मेरा ध्यान गया। जैसा मुझे समझ में आता था, वैसा प्रयोग भी करता था। एक बार लगा कि आहार कम करना चाहिए तो बस दोपहर में एक बार ही भोजन करता था। किसी दूसरे के श्रम पर नहीं जीना चाहिए, यह विचार पक्का होने पर सभी काम अपने हाथ से शुरू किया। सेवा का काम करने के लिए ब्रह्मचर्यपूर्वक जीवन जीना आवश्यक लगा तो उस व्रत का पालन करने का तय किया।

ऐसा जीवन जीने के लिए मैं किसी उपयुक्त स्थान की तलाश में था। वह खोज चल ही रही थी कि मुझे एक स्कूल में नौकरी मिल गयी। वह काम अच्छा भी लगने लगा। गर्मी की छुट्टी में दस सप्ताह के लिए बाहर घूमने निकल जाता। दो साल तक ऐसा ही चलता रहा। फिर मुझे लगने लगा कि इस तरह

जीने में समाधान नहीं मिलता। यह जीवन की दिशा नहीं हो सकती। फिर 1945 में मैंने गांधी आश्रम में जाने का तय किया और वहां पहुंच गया।

वहां श्यामसुंदर नाम के एक लड़के ने मुझसे पूछा कि आप विनोबाजी को जानते हैं? मैंने 'ना' कहा और उसके साथ विनोबाजी से मिलने चला गया। श्यामसुंदर विनोबाजी को उडिया सीखने में मदद करता था। उसने मेरा परिचय दिया कि ये भाई सिंध से आये हैं और शिक्षक हैं। विनोबाजी ने उससे कहा कि आज उडिया नहीं सिंधी पढ़ेंगे। और उन्होंने अलमारी से सिंधी पुस्तक निकाली, पेज भी स्वयं ही निकाला और मुझे पढ़ने को कहा। समय पूरा होने के बाद उडीसा के भाई को जाने को कहा और मुझे रोक लिया। विनोबाजी को कहीं जाना था तो साथ मुझे भी ले लिया। चलते हुए रास्ते में मुझे अपना जीवनचरित्र बताने को कहा। मुझे समझ में नहीं आ रहा था कि मेरे जीवन में ऐसा क्या है, जो मैं विनोबाजी को बताऊं। फिर भी जितना हो सका, बताने की कोशिश की। बाद में आश्रम में कुछ दिन विनोबाजी के साथ रहा और समय पूरा होने के बाद वापस आ गया। विनोबाजी ने मुझे पत्र लिखने को कहा था, इसलिए बीच-बीच में लिखता रहा। मुझे आश्चर्य होता था

मैत्री

कि इतना बड़ा आदमी मेरे पत्रों के जवाब देता है।

इस पत्र-व्यवहार का नतीजा यह रहा कि मैं जून 1946 में विनोबाजी के पास पहुंच गया। वहां सब बहुत अच्छा लगता था लेकिन भोजन के कारण मेरी कसौटी हो गयी। वहां अलसी का तेल खाया जाता था। मनुष्य भी अलसी का तेल खाते हैं, यह मुझे पता ही नहीं था। अलसी का कच्चा तेल देखकर ही मैं घबरा जाता था। ज्वारी की रोटी वहां खायी जाती थी। उससे मेरी छाती जलती थी। इस सबका परिणाम जो होना था, वही हुआ। मैं बीमार पड़ गया। तब एक महीना रहना हुआ था। दूसरे साल छुट्टी में मैं मीराबहन के यहां गया। वहां का खाना अच्छा था, ताड़गुड भी मिलता था। वहां मुझे आनंद आने लगा। आगे यहां रह सकते हैं, ऐसा लगा।

इसी बीच में देश का विभाजन हो गया और हमें भागकर मुंबई आना पड़ा। मुंबई में मैंने अनेक स्थान देखे लेकिन कहीं भी समाधान नहीं लगा। मन में तय था कि आगे विनोबाजी के आश्रम में नहीं जाना है। वहां का खाना मेरे लिए मुश्किल है। एक दिन ऐसे ही बैठे-बैठे खयाल आया कि आखिर वे लोग भी तो मनुष्य हैं, फिर मैं क्यों नहीं वहां रह सकता। ज्यादा से ज्यादा क्या होगा, मैं मर जाऊंगा। उसके बाद मैंने विनोबाजी को पत्र लिखा कि मैं वहां आना चाहता हूं। उनका जवाब आया कि अगर ब्रह्मचर्य का पालन कर सकते हो और परिवार से मुक्त हो सकते हो तो तुम आ सकते हो। और 20 दिसंबर 1947 को मैं हमेशा के लिए विनोबाजी के पास पहुंच गया।

वैसे तो किसी विषय को लेकर विनोबाजी के साथ विवाद होने का कोई सवाल ही नहीं था। लेकिन एक बार ऐसा मौका आया कि मैं विनोबाजी को

जुलाई 2021

अपना पक्ष नहीं समझा पा रहा था। तीन दिनों तक हमारी चर्चा चलती रही। आखिर मैं वहां से चला आया। उसके बाद मुझे उनका पेंसिल से लिखा पत्र मिला – “मैं सहसा किसी को स्वीकार नहीं करता हूं। और जब स्वीकार कर लेता हूं तो पूरा करता हूं। अब यह संबंध टूट नहीं सकता।”

उसके बाद एक पड़ाव पर मैं उनसे मिलने गया। दामोदरदासजी मूंदडा से उस समय विनोबाजी बातें कर रहे थे। बातें करते हुए देर हुई तो आखिर में उन्होंने दामोदरजी से कहा कि अब आप जाइये, मुझे सुंदरानी से बात करनी है। और फिर उनसे बात करके मेरा समाधान हो गया।

एक बार मेरी कठिन कसौटी हुई। मेरी बहन की शादी थी। घर का बड़ा लडका होने के नाते मैं वहां उपस्थित रहूं, ऐसा मेरे पिताजी का आग्रह था। वे मुझे लेने के लिए आये। मैंने उन्हें टालने की दृष्टि से कहा कि विनोबाजी के रहते मैं कैसे निर्णय ले सकता हूं। तब चर्चा करने के लिए हम दोनों विनोबाजी के पास गये। पिताजी का आग्रह देखकर और उनसे चर्चा करके विनोबाजी ने कहा कि इसकी उम्र 27 साल है। यह और 27 साल मेरे पास रहेगा। थोड़ी देर पिताजी चुप रहे, फिर कहा कि “हम पाकिस्तान से शरणार्थी होकर आये हैं। हमने बहुत कष्ट झेले हैं। मैं चाहता हूं कि यह कम से कम चार-पांच साल मेरे पास रहे और हमें मदद करे।”

तब विनोबाजी ने मुझसे मुखामतिल होकर कहा – “मेरा तुमसे जो संबंध है, वह बना रहेगा। उसके टूटने के डर से तुम मत रुकना। तुम जाना चाहो तो जा सकते हो।” वह सुनकर पिताजी खुश हो गये।

फिर मैंने पिताजी से कहा कि मेरी उम्र का कोई लडका आपने मरते देखा है न ! मान लीजिए मैं मर

गया हूँ। मेरा दृढ़ निश्चय सुनकर पिताजी भारी मन से वापस चले गये।

सुबह मैंने अपना निर्णय विनोबाजी को बताया लेकिन उनके चेहरे पर कोई प्रतिक्रिया नहीं दिखी। मुझे लगा कि आंध्र जाने की तैयारी में व्यस्तता के कारण वे कुछ नहीं कह रहे हैं। लेकिन आंध्र से उनका पत्र आया – “तुम्हारी परीक्षा हुई और तुम उसमें पास हो गये। कर्तव्य और मोह के बीच की रेखा बहुत सूक्ष्म होती है और वह प्रभुकृपा से पहचानी जाती है।”

1 जनवरी 1950 से पवनार के साथियों के साथ विनोबाजी ने कांचनमुक्ति और ऋषिखेती का प्रयोग शुरू किया। वे कहते थे कि समाज में विषमता और उत्पात का एक मुख्य कारण है पैसा। अतः उसका उच्छेद करना आवश्यक है। कांचनमुक्त समाज-रचना की दृष्टि से कांचनमुक्ति का प्रयोग शुरू हुआ था। विनोबाजी की खास बात यह थी कि वे चिंतन को प्रयोग की धरातल पर उतारते थे। उस प्रयोग में और साथियों के साथ मैं भी शामिल हुआ। आश्रमवाले कुएं पर पाइप लगाना, रहंट लगाना आदि सबमें हम उत्साह से जुट जाते थे।

भूदान आंदोलन शुरू हुआ, तब उन्होंने उसमें हम सबको बुलाया। बाकी सब साथी गये लेकिन मैं नहीं गया। मुझे कांचनमुक्ति के प्रयोग में इतना रस आने लगा था कि मैं उसे छोड़ना नहीं चाहता था। फिर उन्होंने मुझे बोधगया में रहने को कहा। उस समय बोधगया में दामोदरजी, सुरेंद्रजी जैसे बारह दिग्गज लोग रहते थे। उन सबको अन्यत्र काम के लिए भेजा और मुझे अकेले वहां रहने को कहा। फिर तो बोधगया का समन्वय आश्रम ही मेरा कार्यक्षेत्र-जीवनक्षेत्र बन गया।

सर्वधर्म-समभाव

बाबा की चिंतन-पद्धति ‘भी’ वादी थी, ‘ही’ वादी नहीं। वे कहते थे “मेरी यह अनुभूति है कि मैं हिंदू भी हूँ, मुसलमान भी हूँ, ईसाई भी हूँ, बौद्ध-यहूदी-पारसी भी हूँ। अगर मैं कहता हूँ कि मैं किसी एक धर्म का हूँ तो सत्य के साथ असत्य को भी ग्रहण कर लेता हूँ। और मैं किसी धर्म का नहीं हूँ, कहने से उन धर्मों में जो सत्य का अंश है, उसको भी छोड़ देता हूँ। सत्य का अस्वीकार न हो और असत्य का स्वीकार न हो इसलिए मैं ‘भी’ वाली बात कहता हूँ।

चार भूमिकाएं हो सकती हैं – (1) मैं हिंदू हूँ, मुसलमान नहीं हूँ। (2) मैं मुसलमान हूँ, हिंदू नहीं हूँ। (3) मैं हिंदू भी नहीं हूँ, मुसलमान भी नहीं हूँ। (4) मैं हिंदू भी हूँ, मुसलमान भी हूँ। मेरी चौथी भूमिका है। पहली भूमिका में यह हो सकता है कि मैं हिंदू हूँ और मेरे हिंदुत्व में सब समा जाता है। लेकिन ‘मैं हिंदू हूँ’ कहने से मुसलमान से अलग पड़ जाता हूँ। मैं दोनों नहीं हूँ कहने से मेरा तीसरा पंथ पड़ जाता है। लेकिन मैं हिंदू भी हूँ और मुसलमान भी हूँ कहने से हिंदू और मुसलमान दोनों को एक प्लेटफार्म पर ला सकता हूँ।”

“मैं गीता, जपुजी, कुरान, बाइबिल पढ़ता हूँ। लोग कहते हैं, तुम किसी एक किताब को पकड़ो। मैं कहता हूँ कि मैं किसी एक किताब को नहीं पकड़ता, ईश्वर को ही पकड़ता हूँ। सोचना चाहिए कि ईश्वरीय ज्ञान का एक अंश इस्लाम में आया है। बहुत अच्छा अंश है। लेकिन एक दूसरा भी अंश है, जो हिंदूधर्म में पड़ा है। एक तीसरा भी है, जो ईसाईधर्म में पड़ा है। और अन्य धर्मों में भी भिन्न-भिन्न अनुभव भरे पड़े हैं।”

मेरी

विनोबाचे भेटी परब्रह्म आलें गा
चरणीं वाहे धाम
उद्धरी जगा ।

विनोबा से भेंट के लिए स्वयं परब्रह्म आया,
चरणों में उसकी करुणा धामनदी के रूप में
बह रही है, जगत के उद्धार के लिए।

धामगंगा के तट पश् ...

रोज के जैसे बाबा सुबह-सुबह कुटी के बाहर आये। केदारेश्वर के पास थोड़ी देर खडे रहे और फिर आगे बढे। सामूहिक सफाई चल रही थी। आश्रम के लगभग सभी भाई-बहनें उसमें लगे हुए थे। हरएक के पास जाकर एकाध मिनट खडे होकर बाबा ने सबका काम देखा। मुद्रा प्रसन्न थी। सारे वातावरण में मानो वह प्रसन्नता फैल गयी थी। सब मिलकर साथ काम करते हैं तो बाबा को बहुत अच्छा लगता है।

एक दिन बाबा सफाई-कमांडर की भूमिका में थे। सुबह 5.50 को 'विनोबा-स्ट्रीट' पर घूमकर वापस कुटी में आये और एक कागज पर लिख दिया - "सफाई कारुण्य-पथ।" वह कागज सफाई इंचार्ज बहन के पास पहुंचा दिया गया। तब तक बाबा सीढियां उतरकर कारुण्य-पथ की ओर चल पडे। इधर बाबा की सूचना सबको मालूम हो गयी तो एक-एक बहन कारुण्य-पथ पर आने लगी। सफाई का काम, घास काटने का काम जोरों से शुरू हुआ। कारुण्य-पथ नीचे प्रज्ञा-पथ की बाजू में है। एक दिन पहले बाबा घूमते हुए वहां तक पहुंचे थे, इसलिए यह आदेश था, यह बात सबके ध्यान में आ गयी। बाबा ने कई महीनों तक इसी प्रकार कमांडर की भूमिका में रहकर पूरे आश्रम के अहाते की सफाई करवायी थी। तब सुबह के कभी सात बज जाते, नाश्ते की घंटी हो जाती, पर बाबा का आदेश होता था - "नाश्ता खतरे में है। पहले सफाई पूरी हो जाये फिर नाश्ता।" सबको इसकी याद आयी। स्वयं बाबा ने भी हंसते-हंसते संकेत से 'नाश्ता नहीं' बताया। बाबा खुद भी हंसिया से घास काट रहे थे। गुजरात की कांताबहन कुर्सी लेकर आयीं और बाबा को उस पर बैठने का आग्रह करने लगीं। बाबा ने नहीं माना और काम करते रहे। बीच-बीच में राउंड लेते और सबका काम देखते। नाश्ते की घंटी के बाद पांच मिनट अधिक काम करवाया और हंसते-हंसते 'समाप्तम्' की ताली बजायी।

* *

जुलाई 1974 के अंत में अक्का के दाहिने हाथ पर सांप ने काटा। प्रज्ञापथ के पूर्व की ओर वे घास निकाल रही थीं। उसके पीछे छिपकर बैठे सांप ने उन्हें काटा। अक्का उठकर देखने गयीं तो सांप को घास के बीच सरकते देखा। अत्यंत स्वस्थता से अंदर आकर उन्होंने कहा कि हाथ पर कपडा बांध दो, सांप ने काटा है। कपडा बांधा, ब्लेड लेकर चीरा लगाया

और दबाकर खून निकाला। उसी समय कुष्ठधाम दत्तपुर के डॉ. रविशंकर शर्मा जीप से कुछ दर्शनार्थियों को आश्रम दिखाने आये थे। उन्हीं की जीप में वर्धा अस्पताल ले गये। हाथ पर थोड़ी सूजन के अलावा कोई तकलीफ नहीं थी तो वापस आ गयीं। लेकिन रात में सूजन काफी बढ़ गयी और उल्टियां होने लगीं तो दूसरे दिन सेवाग्राम अस्पताल ले गये। पांच दिन वहां रहना पड़ा। बाबा ने कहा, “परलोक के आधे रास्ते जाकर परंधाम वापस आ गयी।”

बारिश के कारण आश्रम के चारों ओर खूब घास बढ़ी हुई थी। इस घटना के बाद जोरदार सफाई अभियान चला। अहाते की सफाई की तरफ वैसे भी बाबा का खास ध्यान रहता। इस घटना के बाद तो उन्हें अच्छा-खासा निमित्त मिल गया। उन्होंने उसके लिए नारा ही दे दिया – ‘सांप या साफ।’

कुछ महीने बीते होंगे। रसोईघर के श्यामपट्ट पर एक नोटिस थी – “सांप या साफ चाहिए ? यह तय करने के लिए रसोईघर के सामने की टंकी के आसपास सफाई में सहयोग वांछनीय है। कल सुबह 7 से 8 के बीच, केवल आधा घंटा।”

उस दिन दोपहर में बाबा पत्र-पत्रिकाएं देख रहे थे। उपरोक्त नोटिस की बात उन्हें एक परचे पर लिखकर बतायी गयी। वह परचा पढ़कर बाबा ने मंद मुस्कान के साथ उसे लौटा दिया और फिर पढ़ने में मशगूल हो गये।

दूसरे दिन सबेरे 7.30 को अपनी धोती कस ली और बाथरूम में रखा अपना हंसिया उठाकर निकल पड़े। टंकी के आसपास भाई-बहनें सफाई कर रहे थे। बाबा भी उसमें जाकर शामिल हो गये। बाबा के आते ही सबका उत्साह शतगुणित हो गया। काम पूरा होने के बाद देखा तो बाबा ने सफाई के जो चार प्रकार बताये हैं, उसका स्मरण हो आया – सह्य, स्वच्छ, सुंदर, पवित्र।

* *

आषाढ माह की शुद्ध एकादशी। महाराष्ट्र के पावन तीर्थक्षेत्र पंढरपुर में भक्तजनों का समूह इकट्ठा होकर, भगवान विठोबा के दर्शन करके, नाम-संकीर्तन में तल्लीन होकर घूमता है, नाचता है। वह सारा दृश्य आंखों के सामने साकार दीखने लगा।

डॉ. महोदय प्रतिदिन की तरह उस दिन भी आये। माताजी (जानकीदेवी बजाज) भी आयी थीं। हमेशा की तरह गुरुपादुका, काकभुशुंडी तथा गरुड को फूल चढ़ाकर, बाबा को सफेद फूल देकर प्रणाम करके डॉक्टरसाहब जाने लगे। बाबा कुटी से बाहर आये। माताजी को बाहर बुलाया और डॉक्टरसाहब को भी इशारे से वापस बुला लिया। लगा कि बाबा उन्हें फर्श पर कुछ चित्र दिखायेंगे। परंतु बाबा ने उन दोनों के हाथ पकड़े और नाचना शुरू किया ! मुश्किल से तीन-चार मिनट वह नृत्य हुआ होगा। लगा, आज पंढरपुर में लाखों कदम इसी तरह नाचते होंगे ! कालडी के सर्वोदय सम्मेलन में जब मुसलाधार वर्षा हुई, तब बाबा खूब नाचे थे। तब

दुखायलजी खंजरी लेकर गा रहे थे। यात्रा के दौरान कई बार वर्षा की धारा में बाबा ने नृत्य किया है। भूदान के पूर्वकाल में जब बाबा आश्रम में स्थिर थे, तब भी सायं प्रार्थना में भजन गाते हुए नृत्य करनेवाले बाबा को साथियों ने देखा है। नृत्य बाबा को प्रिय है। गीता के अंत में संजय धृतराष्ट्र से कहता है – “हे राजन ! हरि का अति अद्भुत रूप देखकर मुझे महान आश्चर्य होता है और हृष्यामि च पुनः पुनः। इसका मराठी में अनुवाद करते हुए बाबा ने गीताई में लिखा है – राया विस्मित होऊनि नाचतों नाचतों चि मी (हे राजन. विस्मित होकर मैं नाचता हूं, नाचता ही हूं।) हृष्यामि का अनुवाद ‘नाचता हूं’ किया।

उस दिन दोपहर में पास के कान्हापुर गांव से भाई-बहनें गाते हुए आये थे। बाबा की कुटी के सामने थोड़े समय करताल, मृदंग, वीणा लेकर संकीर्तन करते रहे। बाबा के गले में चीणा दी गयी। उनके साथ बाबा ने वीणा के तार छेड़कर नृत्य किया। भजन शुरू हुआ –

विठल टाळ विठल दिंडी, विठल तोंडी उच्चार
विठल अवध्या भांडवला,
विठल बोला विठल विठल विठल...

– विठल (विष्णु) मेरा करताल, विठल ही हमारा यह जुलूस। हम मुख से विठल बोलेंगे। हमारी सारी क्रियाओं का साधन विठल है। हर्ष से हम बोलेंगे, विठल, विठल, विठल!!

* *

तीन दिनों से रोज सुबह नौ बजे केदारेश्वर के आंगन में ‘ज्ञानराज गुरु माऊली तुकाराम, विठल-विठल-विठल’ की नादमधुर ध्वनि सुनायी देती थी। तुका म्हणे तोचि सुदिन सोहळा, गाऊं या गोपाळा धणीवरी। गोपाल का – भगवान का नामगान करना ही हमारे लिए सुदिन है। उत्सव समारोह है। ऐसा समारोह तीन दिन में धूमधाम से संपन्न हुआ। आलंदी की वारकरी शिक्षण संस्था के वारकरीगण ह.भ.प. श्री. रावसाहब नेऊरगांवकर के नेतृत्व में पधारे थे। बाबा की संगति में तीन दिन नाम-संकीर्तन करने की उनकी मंशा थी। भजन, नामघोष, कीर्तन, प्रवचन की तीन दिन तक सतत वर्षा होती रही।

एक दिन स्वयं श्री नेऊरगांवकरजी का कीर्तन हुआ। कीर्तन समाप्त होने पर बाबा ने माइक लिया। सब विशेष उत्सुकता से सुनने लगे। बाबा ने कहा –

“यह 1908 की बात है। अभी आपने जैसा कीर्तन किया, वैसा ही एक बार बडौदा में हुआ था। विन्या वह कीर्तन सुनने गया था। वहां कीर्तनकार ने अपने कीर्तन में कहा – ‘मध्ययुग के संतों ने भक्ति के नाम से लोगों को निकम्मा कर रखा है। ठेविलें अजंतें तैसें चि रहावें – भगवान ने जैसा रखा है, वैसे ही रहें – कह दिया।’ यह सुनते ही विन्या खडा हो गया और उसने कहा कि ‘मुझे कुछ पूछना है।’ कीर्तनकार ने पूछा कि ‘बेटा, तुम्हारा नाम क्या है?’ विन्या ने कहा, ‘मेरा नाम विन्या है।’ कीर्तनकार ने कहा कि ‘पूछो, तुमको क्या पूछना है।’ विन्या ने

कहा - 'तुकाराम महाराज ने कहा है, ठेविलें अबंतें तैसैं चि रहावें। ठेविलें इंग्रेजे, ठेविलें सरकारें (अंग्रेजों ने जैसा रखा, सरकार ने जैसा रखा) नहीं कहा है। तब कैसे कहा जा सकता है कि संतों ने हमको निष्क्रिय बना रखा है ?' यह सुनते ही कीर्तनकार ने दोनों हाथ जोड़कर कहा, 'हम तुकाराम महाराज से क्षमा मांगते हैं। उनके भजन का गलत अर्थ हमने किया। विन्या, तुम्हारा उपकार हम कभी नहीं भूलेंगे।' इतना कहा और उनकी आंखों से आंसुओं की धारा बहने लगी। यह बात बाबा कभी भूलता नहीं। आज भी याद है।...

और बाबा बीच में ही रुक गये। आंसुओं की धारा से वाणी अवरुद्ध हो गयी। लगा उन्हें आगे भी कुछ कहना था, पर वह सारा शायद उसी चिंतन में लीन हो गया।

[पुरानी 'मैत्री' के आश्रम-वृत्त, विनोबा-निवास तथा विनोबा-सन्निधि के आधार से]

हे प्रभो !

हे प्राणों के प्राण !
मैं अपनी देह को निर्मल रखूंगा,
क्योंकि मेरे अंग-अंग पर तेरा स्पर्श है।
अपने विचारों को असत्य से
धूमिल नहीं होने दूंगा,
क्योंकि तूने सत्य के दीपक से
मेरे विवेक को प्रकाशित किया है।
मैं अपने हृदय में
पापों का प्रवेश नहीं होने दूंगा,
क्योंकि हे प्रभो !
यहां तेरी मूर्ति प्रतिस्थापित है।
मेरे सब कार्यों में
तेरी ही अभिव्यक्ति होगी,
तेरी ही प्रेरणा होगी।

रवींद्रनाथ ठाकुर

मित्रों का श्मश्रुण

आप सबने विनुभाई अमीन के अवसान के बाद हमारी मैत्री को याद करके जो आश्वासन दिया, उसके लिए आप सबकी आभारी हूं। मेरी और विनुभाई की मैत्री से कौन अनजान होगा ? दादा धर्माधिकारी के विचार स्त्री-पुरुष सहजीवन को मानते हुए हमने 52 साल साथ काम किया। मित्रता के नाते हमारा सूत्र रहा है - 'ब्लड इज थिकर देन वाटर, बट वाटर इज प्योर देन ब्लड।' इस तरह हमारे 52 साल की मित्रता को साथ लेकर हमारे परम मित्र ने 28 मई को बहुत शांति से देह छोड़ दिया। उनकी उम्र 88 साल थी। जुलाई में 89 में प्रवेश करनेवाले थे।

विनुभाई ने 'मैत्री' के ग्राहक बनाने में अपनी जान लगा दी थी। बाबा को याद करके उनके कार्य को आगे बढ़ाने के लिए जीवनभर संघर्ष किया। विनुभाई के नाम से गुजरात और सर्वोदय जगत अनजान नहीं है। उनके जाने के बाद देशभर के अनेक प्रांतों से आश्वासन के फोन आते रहे। क्योंकि वे हर एक सर्वोदय सम्मेलन में अपने आप भूदान गीत गाते, नृत्य करते, गरबा करवाते थे और वातावरण में जोश ला देते थे।

1958 में जब विनोबाजी भूदानयात्रा करते हुए गुजरात में आये, तब कोठ गांगड गांव से बाबा की यात्रा में लालटेन लेकर आगे चलने का काम करते थे। उस समय बी.एस.सी. करके अहमदाबाद के मिल में काम करते थे। नौकरी भी उसी समय छोड़ दी। सभी सर्वोदयी मित्र जानते हैं कि वे कितने निडर, निर्भय, निर्वैर थे।

विनुभाई आंदोलन के आदमी थे। कहीं भी अन्याय देखकर वे चुप नहीं बैठ सकते थे। उपवास, धरना, सत्याग्रह, सविनय कानूनभंग आदि अहिंसक मार्ग से आंदोलन करते थे। गुजरात में भी कडादरा, वटवा, वासणा राठोर, लवाड क्षेत्र में 'जमीन बचाओ' आंदोलन किया था। उन्होंने कार्यक्षेत्र में संस्थाएं भी

बनायीं। सबमें 'जय जगत्' के विचार के साथ ग्रामस्वराज्य, रचनात्मक काम अंत तक करते रहे।

उनकी इच्छा के अनुसार वेलपुरा की संस्था में उनका अग्नि-संस्कार हुआ। तब भी मुंह पर ऐसी कांति थी मानो अभी खड़े होकर बोलेंगे। 'शांति के सिपाही चले, लेके खैरख्वाही चले...' यह एक क्रांतिकारी की विदाई थी।

अहमदाबाद (गुजरात)

उषाबेन पंडित

* *

मई की 'मैत्री' में 'सेवामूर्ति दादा भोसले' के बारे में पढ़कर यह लिख रहा हूं। उनके पास कडोली 6-7 साल आना-जाना रहा। कमाल के सज्जन थे। हमेशा उत्साह से भरे हुए रहते थे। 'क्या सेवा करूं' यह मंत्र लेकर जीते थे। वहिनी (वत्सलाताई) अति सौम्यता से साथ देती थीं। मुझे एक भी मौका याद नहीं, जब दादा अस्वस्थ हुए हों। मुझसे बालशिक्षा और महिलाओं के शिविर करवाये। आगे ग्राम, जिला, राज्य तक की बातों में मुझे घसीटते रहे। 'सेवाद्वय' की एक अनन्य मिसाल सामने रखकर गये। उन्हें हजारों हजार प्रणाम।

*

'मैत्री' में रामभाऊ के बारे में पढ़ा। मैंने उनसे जो सीखा, वह लिखता हूं। करीब 9 साल तक मेरा नयी तालीम के कार्य के वास्ते सेवाग्राम बापूकुटी में आना-जाना रहा। पहली बार मैं रुस्तम-भवन में ठहरा था। काफी ठंड थी। सुबह नहाने के लिए गरम पानी आवश्यक था। रामभाऊ ने खुद सोलर से गरम पानी पहुंचाने का आग्रह रखा था। मैं शर्मिंदा हुआ, लेकिन वे अपना कर्तव्य करते रहे। सेवक कैसे हो सकते हैं, उसका उदाहरण मुझे मिलता रहा। एक सेवक पीढी का अंत देखना कठिन है।

वडोदरा

ज्योतिभाई देसाई

जुलाई 2021

25

श्रद्धांजलि

आगरा की सुप्रसिद्ध गोसेवक और सर्वोदयी मित्र सुश्री कृष्णा बल्ला का 18 जून को निधन हो गया। वे 79 वर्ष की थीं। कुछ दिन पूर्व उन्हें कोरोना हो गया था। उसके बाद उसमें से वे उबर नहीं सकीं। वे प्रख्यात गांधीवादी एवं आगरा के पहले सत्याग्रही स्व. बालमुकुंद बल्ला की छोटी बेटी थीं। पिताजी के आदर्शों के लिए वे जीवनभर समर्पित रहीं। पिताजी के घनिष्ठ मित्र थे बाबूलाल मित्तल, जो अंतिम कुछ वर्ष ब्रह्मविद्या-मंदिर में रहे। बाबा उन्हें 'मुनिजी' कहते थे। उनसे मिलने वे कई बार आश्रम आती थीं। ब्रह्मविद्या-मंदिर से उनका हार्दिक नाता था। आश्रम से कोई आगरा जाये तो उनके यहां रहना होता था। 'मैत्री' के सदस्य बनाने में भी उनका योगदान था।

वे आगरा की शायद पहली महिला उद्यमी थीं। उनका नट-बोल्ड बनाने का कारखाना था, जहां से रेलवे को सप्लाई होती थी। काम अच्छा चल रहा था। एक बार उषादी उनके पास गयी थीं। सहज चर्चा में उषादी ने कहा कि फैलाना आसान है, समेटना कठिन है। यह बात उनके हृदय को एकदम जंच गयी और उन्होंने कारखाना बंद करने का निर्णय कर लिया। उसमें जो भी कठिनाई आयी, उसे झेला। वे स्वभाव से बड़ी स्वाभिमानी और साहसी महिला थीं। अतः कठिनाइयों से घबराती नहीं थीं। एक बार किसी ने जमीन के प्रश्न को लेकर कृष्णाबहन को फंसाया। चार-पांच दिन जेल में रहना पड़ा। उन्होंने कैदी बहनों में नयी ऊर्जा भर दी। जेल के परिसर में स्वच्छता करवायी। वहां का पूरा वातावरण ही बदल दिया।

उन्होंने गोसेवा के क्षेत्र में बहुत पराक्रम किये। कई संस्थाओं से जुड़ी रहीं। दयालबाग में पशुकूरता निवारण संस्था में गोशाला का संचालन किया। आगरा के जेल में गोशाला शुरू करवायी। जिससे कैदियों में काफी सकारात्मकता आयी। एक बार उन्हें

सूचना मिली कि बैलों से भरी मालगाड़ी मुगलसराय होते हुए प. बंगाल जा रही है। वे साथियों के साथ वहां पहुंच गयीं और मालगाड़ी को आगे बढ़ने नहीं दिया। बैलों को उतारा गया तो 200 बैल मर चुके थे और 350 मरणासन्न मिले। कुल 953 बैलों को उतारकर वाराणसी के सुरभि गोशाला में लाया। बीमार व घायल बैलों के उपचार और चारा-पानी की व्यवस्था करके ही वहां से गयीं। उसके 15 दिनों बाद सूचना मिली कि राजस्थान से बैलों से भरी दो मालगाड़ी प. बंगाल जानेवाली है। कृष्णाबहन ने अधिकारियों और जीआरपी से संपर्क करके ट्रेन के लोकेशन का पता किया और आगरा में रोका। दोनों मालगाड़ियों में 2430 बैल व बछड़े भरे थे। उन्हें बालकेश्वर गोशाला में रखा गया। आगरा के प्रतिष्ठित लोगों से दाना-चारा प्राप्त किया और पशु चिकित्सकों से उनका उपचार करवाया। आगरा, मथुरा, वृंदावन की अनेक गोशालाओं को कृष्णाबहन ने मुक्त हस्त से दान दिलवाये। नगर निगम से संपर्क करके वहां भी गोशाला की स्थापना की और 300 गोवंश को वहां रखा। उसके कारण गो-तस्कर उनके पीछे ही पड गये थे। एक बार मैं उनके साथ गाड़ी से जा रही थी। तस्करों ने उनकी गाड़ी को घेरने की कोशिश की और उन्होंने तेजी से गाड़ी निकाल लीं।

असहाय निराश्रित बच्चों के लिए 'रामहरि' विद्यालय अपने घर में ही चलाती थीं। जिसमें 500 सौ से अधिक बच्चे पढ़ते हैं। वहां से पढ़े बच्चे अनेक क्षेत्रों में काम करते हैं। कृष्णाबहन किसी गरीब असहाय व्यक्ति के बीमार होने पर उसको अस्पताल में भर्ती करने से लेकर दवा और पैसे की व्यवस्था भी करती थीं।

शैल चौहान

ब्रह्मविद्या-मंदिर और 'मैत्री' परिवार की ओर से हमारी इस सेवाभावी और पुरुषार्थी बहन को सादर श्रद्धांजलि।

हल्दी और गौमूत्र से कैंसर का इलाज

कैंसर हमारे देश में बहुत तेजी से बढ़ रहा है। हर साल बीस लाख लोग कैंसर से मर रहे हैं और सभी डॉक्टर हथियार डाल चुके हैं। सच यह है कि कैंसर से ज्यादा खतरनाक कैंसर का उपचार है। उपचार कैसा है ? आप सभी जानते हैं... कीमो थेरेपी दे दिया, रेडियो थेरेपी दे दिया। इसमें शरीर की जो प्रतिरक्षक शक्ति है, वो बिल्कुल खत्म हो जाती है। जब कीमो थेरेपी दिये जाते हैं तो डॉक्टर ये बोलते हैं कि हम कैंसर के सेल को मारना चाहते हैं लेकिन होता क्या है कि अच्छे सेल भी उसी के साथ मर जाते हैं। उसको जो टीके दिये जाते हैं, जो गोलियां खिलायी जाती हैं, उसको जो कीमो थेरेपी दी जाती है, उससे सारे बाल झड़ जाते हैं, भौंहों के बाल उड़ जाते हैं, चेहरा इतना डरावना लगता है कि पहचान में नहीं आता।

कैंसर के लिए क्या करें ? हमारे घर में कैंसर के लिए एक बहुत अच्छी दवा है, उसका नाम है हल्दी। हल्दी कैंसर ठीक करने की ताकत रखती है। हल्दी में एक केमिकल है उसका नाम है कर्कुमिन और ये ही कैंसर सेल्स को मार सकता है। हल्दी जैसा ही कर्कुमिन और एक चीज में है, वो है देशी गाय के मूत्र में, जिसे सूती कपड़े की तह से छानकर लिया गया हो। तो देशी गाय का मूत्र अगर आपको मिल जाये और हल्दी आपके पास हो तो आप कैंसर का इलाज आसानी से कर पायेंगे।

अब देशी गाय का मूत्र आधा कप और आधा चम्मच हल्दी दोनों मिलाकर गरम करना। जब उबाल आ जाये फिर उसको ठंडा कर लेना। सामान्य तापमान में आने के बाद रोगी को चाय की तरह पिलायें। एक और आयुर्वेदिक दवा है पुनर्नवा, जिसको अगर आधा चम्मच इसमें मिलायेंगे तो और

अच्छा परिणाम आयेगा। जो आयुर्वेद की दुकान में पाउडर या छोटी-छोटी टिकिया के रूप में मिलती है। याद रखें, इस दवा में सिर्फ देशी गाय का मूत्र ही काम आता है। देशी गाय काले रंग की हो तो उसका मूत्र सबसे अच्छा परिणाम देता है।

इस दवा को (देशी गाय का मूत्र, हल्दी, पुनर्नवा) सही अनुपात में मिला करके, उबालकर ठंडा करके, कांच के पात्र में डाल करके रखिये, पर बोटल को कभी फ्रिज में मत रखिये, धूप में मत रखिये। ये दवा कैंसर के सेकेंड और कभी-कभी थर्ड स्टेज में भी बहुत अच्छे परिणाम देती है। जब स्टेज थर्ड पार करके फोर्थ में पहुंच गया हो, परिणाम में समस्या आती है और अगर आपने किसी रोगी को कीमो थेरेपी वगैरह दे दिया तो फिर उसका कोई असर नहीं आता। अगर कीमो थेरेपी प्रारंभ नहीं हुई है और उसने कोई एलोपैथी उपचार शुरू नहीं किया तो आप देखेंगे इसके चमत्कारिक रिजल्ट आते हैं। इसमें एक सावधानी रखनी है कि गाय के मूत्र लेते समय वह गर्भवती नहीं होनी चाहिए। गाय की जो बछड़ी है, जो मां नहीं बनी है, उसका मूत्र आप कभी भी प्रयोग कर सकते हैं।

ये तो बात हुई कैंसर की चिकित्सा की, पर जिंदगी में कैंसर हो ही न, ये जानना और भी अच्छा है। उसके लिए हमेशा शुद्ध तेल खायें अर्थात् सरसों, नारियल, मूंगफली का तेल खाने में प्रयोग करें, रिफाईंड नहीं और घी अगर खाना है तो देशी गाय का घी खायें। दूसरा, छिलकेवाली दालें, छिलकेवाली सब्जियां खा रहे हैं, चावल भी छिलकेवाली खायें। इसके अलावा तंबाकू, बीड़ी, सिगरेट और गुटका इन चार चीजों को तो कभी भी हाथ मत लगाइये क्योंकि पूरे देश में कैंसर ज्यादातर इन्हीं के कारण होता है।

‘गोधन’ से

आश्रम-वृत्त

उपनिषद् ने नित्य आचरणीय जीवन के प्रत्येक कर्तव्य – सत्य, दम, शम, तप, दान आदि के साथ स्वाध्याय-प्रवचन को जोड़ा है। ऋषियों को इसका इतना महत्त्व लगता था कि जब शिष्य गुरुगृह से विदा लेता था, तब अंतिम उपदेश के रूप में कहते थे – सत्यं वद, धर्मं चर, स्वाध्यायात् मा प्रमदः – सत्य बोलो, धर्म का आचरण करो और स्वाध्याय में प्रमाद मत करो। सत्य और धर्म के समान ही स्वाध्याय पर जोर दिया गया।

यहां ब्रह्मविद्या-मंदिर में भी उसका काफी महत्त्व है। कभी व्यक्तिगत तो कभी समूहरूपेण कुछ न कुछ स्वाध्याय सतत यहां चलता ही रहता है। अनुभव यह आता है कि उसके कारण जीवन में ताजगी रहती है।

शाम को 7 बजे उषादी कहाँ होंगी ? बाबाकुटी के पास वर्ग ले रही हैं। किस विषय पर वर्ग चल रहा है ? 'हजरत मुहम्मद और इस्लाम' पुस्तक पर उषादी कुछ बताती जातीं। यह पुस्तक पं. सुंदरलालजी की है। काफी सुग्राह्य, सरलभाषा में मुहम्मदसाहब का जीवन-चरित्र बताया गया है। मुहम्मदसाहब को बचपन से ही एकांत में रहने और चिंतन करने की आदत थी। वह कहते थे कि मनुष्य का जन्म बहुत बड़े उच्च ध्येय के लिए हुआ है। फिजूल की बातों में गंवाने के लिए नहीं।

मुहम्मदसाहब 12 साल की उम्र में अपने चाचा अबु तालिब के साथ व्यापारी काफिले में सीरिया गये। तब बीच में यहूदी बस्ती थी। उन्होंने यहूदी और ईसाई धर्म का ज्ञान व्यापार के साथ प्राप्त किया। जीवन के 25 साल चाचा के साथ व्यापार करने और विविध अनुभव लेने में गये। उसमें काबिलियत

हासिल की। प्रामाणिकता और ईमानदारी के लिए चौतरफा प्रख्यात हो गये। लोग उनको 'अल-अमीन' अर्थात् श्रद्धेय विश्वासपात्र कहते थे। मुहम्मदसाहब शांतिप्रिय, समझदार और अपने देशबंधुओं के प्रिय थे। उससे उनका मान बढ़ गया।

वहां के कबीलों में आपसी लड़ाइयां चलती थीं। उनके खून-खराबे को रोकने का भी प्रयत्न वे करते। एक बार वहां के पवित्र मंदिर के मरम्मत के समय काबा के पत्थर 'संगे असवद' को योग्य स्थान पर रखने का सवाल आया। वहां चार कबीले थे, उनमें झगडा हो गया कि उसे रखने का मौका हमें मिले। मुहम्मदसाहब को पंच बनाया गया। उन्होंने अपनी चादर बिछायी और उसमें 'संगे असवद' को रखने को कहा। चारों कबीलों के मुखिया को एक-एक कोना पकड़ने को कहा। सबने मिलकर उसे योग्य स्थान पर लगाया। इस प्रकार एक बड़ी लड़ाई से बचा लिया।

रमजान के महीने में हिरा पहाड की गुफा में वे रहते थे और वहां साधनामय जीवन बिताते थे। मुहम्मदसाहब को तप के पश्चात प्रतीति हुई कि ईश्वर एक है, वही सबका मालिक है। सभी मनुष्य भाई-भाई हैं। एक ईश्वर के अलावा दूसरे देवी-देवताओं में मन लगाना पाप है। बुरे कर्मों से दूर रहना चाहिए और सत्कर्मों की ओर मुड़ना चाहिए। क्योंकि सबको अपने भले-बुरे कर्मों को भुगतना पड़ेगा। यही सब धर्मों का मूलभूत सार मालूम हुआ। इसी को भूलने के कारण दुनिया को मुसीबतें उठानी पड़ती हैं।

इस प्रकार पैगंबरसाहब के अनेक छोटे-बड़े प्रसंगों को सुनकर आनंद हुआ। मुहम्मदसाहब का जीवन और इस्लाम को समझने में यह पुस्तक काफी मददगार रही।

बीच में कुछ दिनों तक हमारा महाराष्ट्र के प्रमुख संतों में से एक एकनाथ महाराज का सहअध्ययन कालिन्दीताई के साथ हुआ। एक दिन वे अपने पुराने कागजातों की छंटाय कर रही थीं। उसमें स्व. कुंदर दिवाण का बाबा को लिखा एक छोटा-सा कागज का टुकड़ा मिला। उन्होंने बाबा को लिखा था कि अभी मैंने एकनाथ पर लिखा आपका प्रस्तावना-खंड पढ़ा। यह अप्रतिम पुस्तक है। मुझे यह 'ईशावास्य-वृत्ति' से भी अधिक महत्वपूर्ण लगी।... वह पढ़कर कालिन्दीताई को उसे पढ़ने की पुनः प्रेरणा हुई। उसमें से उन्हें अनेक नये-नये अर्थ प्राप्त हुए। उसे हम छोटी बहनों के साथ बांटने की इच्छा हुई।

मराठी के पांच मुख्य संतों के भजनों का बाबा ने चयन किया है। एकनाथ महाराज के चयन की पुस्तक 120 पृ. की है। उसमें 47 पृ. का प्रस्तावना-खंड है। उसके दस विभाग हैं - भागवत, भारूड, भजन, स्थूल-चरित्र, भाव-चरित्र, जन ही जनार्दन, कीर्तन-भक्ति, नाथ-पूर्वकालीन विचार-विकास, एकनाथ के ऋणानुबंध, उपासना का अमृत। एक बात विशेष ध्यान खींचती है कि स्थूल चरित्र मात्र एक पृष्ठ का है। उसमें भी 12 लाइनों में ही स्थूल चरित्र है। जबकि भाव-चरित्र 6 पृ. की है। वही प्रधान है। भावों से कैसा एकनाथ का अंतरजीवन बना, इसमें उनके अनुभवों का आधार लिया है, जो उनके भजनों में व्यक्त है।

एकनाथ की भावना का मूल तना उनके कुल में चला आया भक्ति का संस्कार था। वह परदादा भानुदास के भक्ति से भावित जीवन से बना था। भानुदास के जीवन की मुख्य घटना थी, पंढरपुर के विठ्ठल की मूर्ति की पुनर्स्थापना। संस्कार का दूसरा भाग है, उनके गुरु जनार्दन स्वामी। वे 12 साल की उम्र में उनके पास चले गये थे। उनकी मुख्य सिखावन जुलाई 2021

थी - लोगों की सेवा यानी भक्ति। भक्ति यानी लोगों की सेवा। जर्नी जर्नार्दन - लोगों में भगवान, यह एकनाथ का सार्वभौम सूत्र बना। संसार को ब्रह्मस्फूर्ति माना, उसे छोड़ेंगे तो अहंकृति रहेगी। इस पूरे प्रकरण का विशेष विवेचन सुनने को मिला। एकनाथ के जीवन में तीसरी व्यक्ति थीं, उनकी सहधर्मचारिणी गिरिजाबाई। और चौथा था उनका अयाचित सेवक श्रीखंड्या। मन व शरीर से बहुत बलवान। यह चौथा भक्तों के जीवन में कहीं न कहीं होता ही है। वह अपने स्पर्श से भक्त का जीवन भर देता है। इस चौथे ने जर्नी जनार्दन की भावना दृढ़ बनायी।

एकनाथ महाराज को बाबा ने 'शांति-जलधि' कहा है। उनकी अनेक कहानियां जन-मानस में प्रसिद्ध हैं - अंत्यज बालक को गोद में उठा लेना, श्राद्ध का अन्न ब्राह्मणों से पहले महारों को खिलाना, थूकनेवाले के सामने स्नान-सत्याग्रह करना। बाबा ने इसे उनकी 'सत्याग्रही-निष्ठा' कहा है। अनाक्रमण-शील आक्रमण। ईश्वरभक्त की यह रोज की जीवन-पद्धति बन जाती है। सत्याग्रह के आदर्श उदाहरण के रूप में एकनाथ का स्मरण बाबा ने किया है।

एकनाथ महाराज के चरित्र से प्रस्तावना-खंड में छिपे (1) भक्ति (2) अहिंसा (3) सत्याग्रह के दर्शन हमें कालिन्दीताई ने करवाये। उस संबंध में बाबा की विशेष दृष्टि का परिचय हुआ।

पिछले काफी समय से, तकरीबन ढाई-तीन सालों से सुबह 5.25 को गौतमभड्या के साथ हमारा वर्ग होता है। पहले प्रथम खंड के आधार से वेदों का अध्ययन हुआ। अभी उपनिषदों का दूसरा खंड चल रहा है। अष्टादशी के नाम से 18 उपनिषदों का चुनाव बाबा ने किया है। उसमें से अभी हमारा नवां उपनिषद छांदोग्य चल रहा है। अष्टादशी को बाबा ने प्रस्तावना

के स्थान पर छांदोग्य का एक श्लोक दिया है -

यद्यप्येनत् शुष्काय स्थाणवे ब्रूयात्,

जायेरन्नेवास्मिन् शाखाः, प्ररोहेयुः पलाशानीति ॥

- यह (ज्ञान) एकाध सूखे टूठ को भी अगर कहा जाये तो उसमें से शाखाएं निकल आयेंगी और पत्ते फूट निकलेंगे।

और सचमुच में उपनिषद के ज्ञान में ऐसी ही ताकत है। उसके बारे में विनोबाजी कहते थे - “मेरी दृष्टि में उपनिषद पुस्तक है ही नहीं। वह तो प्रातिभ दर्शन है। उस दर्शन को यद्यपि शब्दों में अंकित करने का प्रयास किया गया है, फिर भी शब्दों के कदम लड़खड़ा गये हैं। परंतु निष्ठा के चिह्न अवश्य उभरे हैं। उस निष्ठा को हृदय में भरकर, शब्दों की सहायता से शब्दों को दूर हटाकर अनुभव लिया जाये तभी उपनिषदों का बोध हो सकता है।”

दस हजार साल पहले अरण्यों में प्रकट हुई यह ज्ञानप्रभा हृदय को स्पर्श किये बिना नहीं रहती। ब्रह्मविद्या का यह ग्रंथ है। उसके हार्द तक पहुंचाने के लिए ऋषियों ने विविध प्रयोग किये हैं। कहीं कथा-कहानी के माध्यम से संकेत किया है, कहीं गुरु-शिष्य संवाद के रूप में, तो कहीं प्रश्नों के माध्यम से। मुख्य उद्देश्य यही है कि हम उस मूलतत्त्व को जानें।

ईशावास्य उपनिषद हमारी रोज की प्रातः-प्रार्थना का हिस्सा है। वह सबसे अधिक परिचित भी है। और बाबा का उस पर भाष्य भी है। उसमें ऋषि जीवन का नक्शा बता देता है कि अध्यात्म के पथ पर आगे बढ़ना हो तो कैसे जाना। केनोपनिषद एक बहुत महत्त्व की बात बताता है कि ब्रह्म को ‘जानता है’, यह माननेवाला जानता नहीं। और जो ‘नहीं जानता’ वह जानता है। कठोपनिषद में नन्हा नचिकेता यम के द्वार पर पहुंचकर ब्रह्मविद्या की जिज्ञासा करता है। यमराज उसे विविध प्रलोभन देकर परीक्षा करते हैं

लेकिन वह विचलित नहीं होता। उससे प्रसन्न होकर यम ब्रह्मविद्या का उपदेश करते हैं। प्रश्नोपनिषद में स्वप्न-मीमांसा, पर और अपर ब्रह्म तथा सोलह कलायुक्त पुरुष के बारे में महर्षि पिप्पलाद जिज्ञासा शांत करते हैं।

मुंडकोपनिषद में अंगिरस ऋषि से शौनक ऋषि पूछते हैं कि “किसे ज्ञान लेने पर, यह सब जाना जाता है ?” मुंडक का अर्थ संन्यासी होता है। अतः इसे संन्यासी का उपनिषद कहा जाता है और संन्यासयोग का उल्लेख भी है। इसके कुछ वाक्यों का बाबा बहुत बार उल्लेख करते थे। जैसे - क्रियावान् एषः ब्रह्मविदां वरिष्ठः - ब्रह्मज्ञानी में भी जो क्रियावान है, वह श्रेष्ठ है। पदयात्रा में सूर्योदय के समय बाबा उच्च स्वर में गाते थे - सत्येव लभ्यस्तपसा ह्येष आत्मा...। मांडूक्योपनिषद ॐकार की व्याख्या को समर्पित है। उसके बाद तैत्तिरीय और ऐतरेय उपनिषद आया। प्रत्येक उपनिषद की अपनी महिमा, अपनी विशेषता। सबका लक्ष्य एक ही, ब्रह्मविद्या को विविध प्रकार से खोलना। भइया उसे सहज करके, बाबा व संतों के उदाहरण से समझाते हैं।

* *

यह मौसम वर्षा के रिमझिम फुहारों से सुहाना हो गया है। कभी तेज बारिश भी होती है। धूप-छांव का खेल भी चलता रहता है। आश्रम-परिसर में जिधर भी नजर जाती है, हरियाली ही दिखायी देती है। घासों का तो मानो साम्राज्य ही है। एक तरफ से निकालते जाते हैं, दूसरी तरफ से आता जाता है। कीड़े-मकोड़े, सांप-बिच्छू भी बीच-बीच में दर्शन दे देते हैं। मानो सहअस्तित्व का बोध मिलता है ! इस सृष्टि में इतनी विविधता है, इतने प्राणी हैं, एक-दूसरे से सबका जीवन संपुष्ट होता है।

बलिली

मैत्री

सहज समाध भली

काशी में एक व्यापारी रहता था। तुलाधार उसका नाम। वह बहुत ही प्रामाणिक और सबके साथ समान व्यवहार करनेवाला समदर्शी पुरुष था। कोई भक्त भगवान की मूर्ति को पूजता है वैसे वह अपने तराजू को पूजता। राव हो या रंक, सबके लिए उसके तराजू की दांडी सीधी-समतोल रहती। उसकी दृष्टि ज्ञानी की जैसे परब्रह्म में एकाग्र रहती है वैसे तराजू की दांडी पर स्थिर रहती। इसलिए लोग उसे तुलाधार नाम से पुकारते।

एक दिन एक महान तेजस्वी मुनि तुलाधार की दुकान पर आये। उन्हें आते हुए देखकर तुलाधार ने त्वरा से उठकर अत्यंत नम्रता से उनका स्वागत किया – “पधारिए जाजलिमुनि, आपने इस दीन पर बहुत अनुग्रह किया।”

मुनिमहाराज तो एकदम अचंभित, स्तब्ध रह गये। सोचने लगे, “जंगल में बरसों की कठिन तपस्या के बाद आज मैं पहली दफा काशी आया हूं। और इस व्यापारी ने कैसे मुझे मेरा नाम लेकर पुकारा !”

तुलाधार ने उनके आश्चर्य का शमन करते हुए कहा, “मुनिश्रेष्ठ ! मैं जानता हूं, समुद्रतट पर के वन में आपने उग्र तपश्चर्या की है। आपकी जटा में पक्षियों ने घोंसला तक बना लिया और उन्होंने वहीं अंडे भी दिये... लेकिन आप स्थिर अचल खड़े रहे। करुणापूर्वक उनका रक्षण किया। पक्षी भी निर्भयतापूर्वक आपके मस्तक पर बैठते। जब तक बच्चों को पंख फूटकर वे गगन में उड़ न गये, तब तक आप स्थिर खड़े रहे। परंतु हुआ ऐसा कि आपके चित्त में गर्व का कुछ स्पर्श हुआ कि मेरे जैसा धर्मात्मा कौन होगा ? तब माता भगवती ने आपके कान में इस नाचीज, पंगु बच्चे का नाम सुनाया। और उनके निर्देश से आज यहां आपका आगमन हुआ है।”

जाजलिमुनि तुलाधार की ओर आश्चर्यचकित होकर देखने लगे। बोले, “आप तो सर्वात्मभाव सिद्ध हुए हैं! बाजार के बीच बैठकर आपने यह पूर्णता-सिद्धि कैसे प्राप्त की ?”

तुलाधार ने हाथ जोड़कर विनीतभाव से कहा, “मुनिवर ! सिद्धि के बारे में तो मैं कुछ नहीं जानता। पर हां, मैं अपना व्यवहार शुद्ध रखता हूं। और तराजू की दांडी पर स्वयं परमात्मा विराजमान हैं, जिनके चरण ये दो पल्ले हैं... बस ऐसा मेरा ध्यान चलता रहता है।”

यह सुनकर जाजलिमुनि अपने आसन से उठकर तुलाधार के चरणों में गिर पड़े।



मकरंद दवे

ज्ञान का अर्थ है, आत्मा का अनुभव। कर्म अर्थात् उस अनुभव को प्राप्त करने के लिए किया गया प्रत्येक प्रयत्न। जब यह कर्म श्रद्धापूर्वक होता है तो वह भक्ति माना जाता है। ऐसे कर्म में कुशलता और उससे उत्पन्न होनेवाली समता का नाम है योग। ध्यान का अर्थ है कर्म में तन्मयता। इन अर्थों की चर्चा में ही इनके परस्पर संबंध समायें हुए हैं।

गांधीजी

प्रेषक —

‘मैत्री’

ब्रह्मविद्या-मंदिर

पवनार, वर्धा

442111

(महाराष्ट्र)

ग्राहक-संख्या

श्री

Registered with Registrar of News Papers of India
Under Reg. No. 43696 / 84
Licensed To Post No. SB / WRD / 03 / 2021-2023